

IL-MALTI


RIVISTA TA'
L-AKKADEMJA TAL-MALTI
(GHAQDA TAL-KITTIEBA TAL-MALTI)



IT-TIELET U R-RABA' KTIEB
TAS-SENA 1986

IT-62 SENA

DUN KARM



– EGHLUQ il-
25 sena mill-mewt tieghu

Harga Speċjali

IL-MALTI

IMWAQQAF F'MARZU 1925
MILL-GHAQDA TAL-KITTIEBA TAL-MALTI
illum imsejha
AKKADEMJA TAL-MALTI



BORD EDITORJALI

Editur: Joseph M. Ghigo S.J.
c/o 'Xavier House',
226 Triq S. Pawl,
Il-Belt.
Tel: 623681.

Membri:
P. Alfred M. Previ
Joseph J. Camilleri
Dr. Wallace Ph. Guilia
Joe Zammit Ciantar

Kull korrispondenza għandha tintbagħat lill-Editur.
All communications should be addressed to the Editor.
Ogni corrispondenza da spedirsi al Direttore
Toute correspondance doit être envoyée au Directeur

© Il-Jedd ta' riproduzzjoni ta' artikli/poeziji pubblikati f'*Il-Malti* huwa mizmum mill-awturi rispettivi tagħhom u mill-Akkademija tal-Malti u xejn ma' jista' jiġi pubblikat mingħajr il-permess meħtieġ bil-miktub tagħhom.

MATERJAL GĦALL-PUBBLIKAZZJONI

Mhux bilfors li kull xogħol li jintbagħat lill-Bord Editorjali jiġi pubblikat f'Il-Malti. Il-Bord għandu d-dritt ma jip-pubblikax artiklu/i u/jew poezija/i mingħajr ma' jagħti ebda raġuni.

Il-Bord Editorjali

Rifratt tal-Qoxra: **DUN FRANS CAMILLERI**

Disinn u Produzzjoni tal-pubblikazzjoni **Joe Zammit Ciantar**
Issettjat għand il-Promotion Services Ltd., Sliema
Mitbugħ fl-istamperija Gutenberg - Żabbar

WERREJ

Lil Dun Karm Jixraq lu Tassew (Editorjal)	1
<i>Patri J. M. Ghigo S.J.</i>	
Pellegrinagg . . . Kulturali	3
Min hu Dun Karm?	5
<i>Joe Zammit Ciantar B.A., M.A.</i>	
Tifkira ta' Dun Karm	17
<i>Mons. Law. Cachia</i>	
Il-Versi ta' Dun Karm Għalija	21
<i>Dr. Daniel Micallef, Ministru ta' l-Edukazzjoni u l-Ambjent</i>	
Monument lil Dun Karm	25
<i>Dr. Anton Buttigieg</i>	
Sensibilità u Kontroll fil-Karattru ta' Dun Karm	31
<i>Ġorg Pisani</i>	
Xi Jfisser Dun Karm Għalija	39
<i>Victor Fenech B.A.</i>	
Dun Karm – kif Narah Jien	41
<i>Achille Mizzi</i>	
X' Impresjonani f' Dun Karm	43
“To my Friend Dun Karm”	47
“To my Canary”	49
<i>Prof. Gużè Aquilina</i>	
Nota Dwar il-Poeżija ta' Dun Karm	53
<i>Dr. Wallace Ph. Gulia</i>	
L-Impresjonijiet Tiegħi Dwar Dun Karm u l-Poeżija Tiegħu	59
<i>Gużè Chetcuti</i>	
Hassejtni Mibluġh u Mriegħed hdejn Dun Karm	63
“Lil Dun Karm”	76
<i>Dun Frans Camilleri</i>	
Dun Karm Għalija	77
<i>Alfred Massa</i>	
“Quis Ut Deus?”	83
<i>Pawlu Mijsud</i>	
Meta Dun Karm ta l-Pinna Tiegħu b'Riġal	87
“Defunctus Adhuc Loquitur”	90
<i>Patri Alfred M. Previ B.A. (Hons.), A.I.L.</i>	
“Monsinjur Dun Karm Psaila”	92
<i>Karmenu Vassallo</i>	
Meta Dun Karm Tilifha għal Vot	93
<i>Joe Camilleri B.A., M.A.</i>	
Diwi ta' l-Innu Malti . . .	95
<i>Gużè Cardona B.A. (Hons.), M.A.</i>	
“Il-Ġerrejja u Jien” ta' Dun Karm – Nota Stilistika	97
<i>Charles Briffa B.A. (Hons.), M.A.</i>	
'Pro Memoria – Hsibijiet Żgħar' – Manuskritt ta' Dun Karm	103
<i>Dr. Oliver Friggieri</i>	
Kif Fakk u 'l Dun Karm	117
Reċensjoni	125

IL-MALTI

QARI LI TOHROĠ

L-AKKADEMJA TAL-MALTI

(Għaqda tal-Kittieba tal-Malti)

IT-TIELET U R-RABA' KTIEB

1986

IT-62 SENA

EDITORJAL

LIL DUN KARM JIXRAQLU TASSEW

Il-Kunsill ta' l-Akkademja tal-Malti kien ilu jaf li dis-sena hija l-25 waħda mill-mewt tal-Poeta Nazzjonali tagħna, Dun Karm, kif jafu kulhadd. Għalhekk kien jixraqlu tassew li jitfakkar aktar minn f'kull sena oħra, kif thobb tagħmel b'għożza kbira Karmen Mikalfe Buħaġar li b'dan il-għan tigi fostna minn Londra fejn tgħix. U biex il-ħsieb jissarraf f'fatti, il-Kunsill ried jagħmel hwejjeġ kif jissemmew fil-qosor f'pagni oħra ta' dan in-Numru Speċjali li kien maħsub biex jitfa' dawl ġdid fuq Dun Karm f'din it-tifkira.

Fit-thejjija ta' dan-Numru Speċjali qamet, bir-raġun kollu, il-kwistjoni tad-daqs tan-nefqa . . . Il-Kunsill deherlu madankollu illi ma għandux jixxaħħaħ ma' Dun Karm għax hu, matul haġtu kollha, qatt ma xxaħħaħ ma' din l-art helwa li tatna isimna u lsienna. U mbierek Alla, instab ukoll min iġhinna sabiex dan in-numru-tifkira joħroġ sabiħ u kbir kif qegħdin tarawh imma fl-istess hin moderat fil-prezz! Għal għajjnuna kbira u f'waqtha bħal din niżzuħajr minn qalbna lill-korp parastatali ENEMALTA għax bis-saħħa tagħha nistgħu nilhqu għadd akbar ta' qarreja f'Malta u Għawdex u 'l bogħod minnhom ukoll.

Lil Dun Karm jixraqlu tassew dan in-Numru Speċjali għax il-Poeta Nazzjonali kien ukoll fost il-pijunieri illi thabtu u ħabbtu wiċċhom ma' xkiel kbir sa ma Lsienna ngħata libsa xjentifika li tixraqlu u b'dik il-libsa kiseb għarfien ufficjali mill-awtoritajiet nazzjonali. Tajjeb li niftakru li Dun Karm kien fost il-membri ewlenin tal-Għaqda tal-Kittieba tal-Malti, illum l-Akkademja tal-Malti, fis-snin għoxrin, immexxija b'hilá kbira minn Ġuzè Muscat Azzopardi bħala l-ewwel President tagħha sa ma miet fl-1927. kwazi 60 sena ilu. Warajh

inħatar Dun Karm bħala t-tieni President li mexxa l-Għaqda tagħna għal snin twal u diffiċli li raw sa fl-aħħar l-għarfien uffieċjali ta' Lsienna f'artu.

It-thejjija ta' dan-Numru Speċjali swiet ħafna ħsieb u ħidma, kemm minn dawk li jidher isimhom bħala kittieba, kif ukoll minn dawk li isimhom ma jidhirx imma tawna ideat, għamlulna l-qalb, sabulna għajjnuna, eċċ., fil-Bord Editorjali, fil-Kunsill u barra minnhom ukoll. Ġie li jkun hemm dawk li jwegħduk kitba jew ritratt li ma jaslu qatt, jew li jdewmuk iżjed milli tixtieq. Imma mbagħad hemm ukoll dawk li jħaffulek ix-xogħol biex dan in-Numru Speċjali sa fl-aħħar jara d-dawl u jaasal f'idejk! Lil dawn kollha niżżuħom ħajr, lil min anqas u lil min aktar, kif jixraq.

Dun Karm ħalliena 25 sena ilu. Imma t-tifkira tiegħu għadha ħajja, magħna, fil-poezija tiegħu, għax il-poeta ma jmutx! Kien hawn min ħasel idgħajfef, biex ma ngħidux iwaqqa', it-tifkira tal-Poeta Nazzjonali, iżda l-effett ta' dik ix-xejra jafha kulħadd. Min iġġożż tassew lil Dun Karm bħala poeta u, f'sens aktar wiesa', bħala letterat Malti, ikollu joqgħod attent biex iqisu fiċ-ċirkostanzi ta' żmien, u mhux iqisu b'xiber barrani għalih għax b'hekk jingħata servizz ħazin lil-letteratura u lill-istorja ta' artna.

Jixraq li niftakru u nfakkru li kmieni f'ħajtu Dun Karm ħass is-sejħa ta' poeta u għall-ewwel kienet ħaġa naturali għalih f'dawk is-snin imbiegħda li jfisser ruħu bil-lingwa ta' Dante. Hekk kien ilu jsir f'Malta sal-bidu tas-seklu għoxrin. Imma ma għaddewx ħafna snin meta, bl-inkoraġġiment ta' ħbieb tal-qalb, Dun Karm qatagħha li jsemma' leħnu bil-Malti, bla ma ċaħad it-Taljan. Dan gara fi żmien meta l-Malti la kien meqjus ilsien tal-kultura u wisq inqas nazzjonali, meta Dun Karm kien qassis fi Knisja li l-Papa Ġwanni XXIII kien għadu ma ħolomx li jbexxqilha t-twieqi għaż-żiffa ħelwa ta' Vatikan II. Fil-għalqa tal-Malti, Dun Karm kien ħaddiem tas-siġħat bikrija u għall-għarfien tiegħu ta sehmu bil-kbir f'ħinu u f'waqtu, kif ġa semmejna. Biss li kieku Dun Karm għadu fostna llum, żgur li kien jitnikket jara u jisma' lil ħutu jħarbtu lsienhom minkejja l-progress fl-edukazzjoni għal kulħadd: ħafna Maltin għadhom ma fehmux kif Malta tista' tkun tassew Maltija, fil-lsien u l-qalb, bla ma tinfatam mid-dinja ta' madwarha.

Fiż-żmien meta Dun Karm kien laħaq il-maturità umana u poetika tiegħu, kienet qiegħda tissejjes Malta ta' zmienna. Il-Bandiera Maltija kienet ilha li twieldet, imma l-Innu Nazzjonali tahlulna hu. Fih Dun Karm jesprimi sentimenti mill-isbaħ minsuġa fuq skala ta' valuri

umani li ma għandhom qatt jinqalbu mill-ebda progress mifhum tassew tajjeb għall-ġid ta' kulhadd. Mogħni b'dak ir-realizmu tal-hajja madwaru fl-ibliet u fl-irħula, imzejjen b'sejha doppja li qarrbitu dejjem aktar lejn dak li hu Tajjeb u Sabih, Dun Karm għaraf iħallilna messaġġ li jidwi siewi għal dejjem: "Seddaq, (Mulej) il-għaqda fil-Maltin u s-sliem." Il-pika u l-firda kienu jezistu fi żmien Dun Karm, ukoll, imma hu zamm ruħu 'l bogħod minnhom – għalhekk il-messaġġ tiegħu jinħass ħiereg minn qalb sinciera u minn moħħ ta' profeta li jilmaħ fil-bogħod, għall-ġid tagħna lkoll u mhux għal xi interess ieħor. Anzi nistgħu nżidu li Dun Karm, bħala qassis-poeta li ma ħalliex lilu nnifsu jmil u jxaqleb lejn interessi sezzjonali u partigjani, sar simbolu sieket ta' għaqda fi ħdan poplu zgħir fejn in-nuqqas ta' għaqda jinħass wisq iżjed milli f'popli oħra f'artijiet akbar.

PELLEGRINAĠĠ . . . KULTURALI!

F'dan in-Numru Speċjali f'egħluq il-25 sena mill-mewt tal-Poeta Nazzjonali Dun Karm ridna ndaħħlu din in-nota qasira: mingħajrha kien ikollna xi haġa nieqsa. Din is-sena bosta nies u korpi fakkru lil Dun Karm b'diversi modi: hekk jixraqlu tassew! Imma hawn irridu niġbdu l-attenzjoni għas-snin ordinarji, meta Dun Karm jiftakkar minn ċirku idjeq ta' ammiraturi; minn ta' quddiem fosthom insibu lil Karmen Mikalleg Buħaġar. Din il-mara kull sena toqgħod tinqala' minn darha f'Londra biex tiġi fostna għax-xaħar ta' Dun Karm u tfakkru fl-Università u f'postijiet oħra b'xi taħdita studjata fuq xi aspeċt tal-Poeta Nazzjonali.

Sabiex it-tifkira ta' Dun Karm issir aktar dejjiema kienet Karmen Mikalleg Buħaġar ukoll li tħabtet u stinkat biex fil-Mużew tal-Kattidral fl-Imdina jkun hemm is-sala Dun Karm li nfetħet is-sena l-oħra.

Ftit taż-żmien ilu, meta l-Kunsill ta' l-Akkademja tal-Malti għarraf lil Karmen Mikalleg Buħaġar bil-ħsieb li joħroġ dan in-Numru Speċjali fuq Dun Karm, fost l-oħrajn kitbitilna hekk:

"Nifraħ li x-xaħar id-dieħel, f'egħluq il-XXV sena mill-mewt ta' DUN KARM PSAJLA l-Poeta Nazzjonali tagħna, l-Akkademja biħsiebha toħroġ għadd ta' *IL-MALTI* maħtur f'għiehu. Ĥsieb dinjituz li jfakkur dan il-MALTI Kbir, l-ikbar fost il-Maltin. Hu għolla isem MALTA mas-smewwiet billi laħħaq ilsienna fil-quċcata qrib oħrajn wisq iżjed setgħana minnu."

Imma l-ghozza ta' Karmen Mikalleg Buħaġar, xempju tassew għall-

Maltin kollha f'arthom u 'l bogħod minnha, ma ddux lejn Dun Karm biss. Tiftakar ukoll f'hafna kittieba Maltin u Għawdxin oħra . . . Xhieda tal-pellegrinagg kulturali tagħha mgedded fostna kull sena huma l-hafna rħamiet minquxa bl-ismijiet ta' ħutna u mxerrda mar-rħula u l-bliet fejn għexu u ħadmu biex sebbħu l-Letteratura Maltija u kabbru l-identità Maltija.

Karmen ukoll għenet minn butha biex din il-ħarġa ta' *Il-Malti* setgħet issir daqshekk voluminuża.

J.M.G.

(Bil-gentilezza ta' The Times). Karmen Mikalief Buħaġar, wara li għal snin twal kienet Membru Korrispondent ta' l-Akkademja tal-Malti, fl-1984 inħatret Membru Akkademiku ta' l-istess Akkademja. Fir-ritratt jidher Patri J. M. Ghigo S.J., President ta' l-Akkademja, jagħti d-diploma lil Karmen Mikalief Buħaġar f'Jum Dun Karm nhar it-18 ta' Ottubru 1984, fl-Università l-Qadima tal-Belt Valletta.



Joe Zammit Ciantar



Min hu Dun Karm?

Hafna minna, miġbura hawn go din il-Knisja ta' Haż-Żebbuġ, għalkemm mimlija bil-ghomor u ilu li miet hamsa u għoxrin sena, lil Dun Karm qatt ma rawh. Imma nemmnu, li għad li whud wisq u oħrajn f'it, kollha kemm aħna nafu li l-isem Dun Karm, mingħajr il-kunjom tal-familja – PSAILA, m'huwa ta' hadd għajr tal-poeta Malti li wkoll meta kien għadu haġ, permezz tal-poeżija tiegħu bil-Malti kien diġà magħruf sew kemm minn bosta Maltin kif ukoll minn għadd ta' barranin.

Min hu dan Dun Karm li, għalkemm ilu li halienna 25 sena għadna nisimghu dwaru, naqraw fuqu (kultant ukoll forsi b'certu disprezz minn min x'aktarx le fehmu sewwa jew le jaqbel mal-fehmiet tiegħu) fil-gurnali, rivisti u l-mezzi tax-xandir? Min hu dan il-poeta li l-istudenti tagħna għadhom jistudjaw il-kitbiet tiegħu u aħna llum qegħdin miġbura hawn ġew nagħtuh qima f'egħluq il-hamsa u għoxrin

(Tahdita għal-Lejla Muziko-Letterarja, it-Tlieta, 14 ta' Ottubru, 1986.
fil-Knisja ta' Haż-Żebbuġ għall-okkazjoni ta' egħluq il-hamsa u għoxrin sena mill-mewt ta' Dun Karm)



Ritratt ta' Dun Karm f'Tas-Sliema – meħud minn Dun Frans Camilleri nhar il-15 ta' April, 1952. Fuq wara tidher fi nkwadru żgħir santa ta' San Ġwann Bosco: qaddis li kien għażiż għall-poeta.

sena minn mewtu? Kif inghata l-laqam ta' Poeta Nazzjonali?

F'dawn il-ftit ħsibijiet nixtieq nehodkom miegħi bl-immaginazzjoni tagħkom, lura fiż-żmien biex inkunu nistgħu nifhmu aħjar u napprezzaw aħjar il-figura ta' Dun Karm il-Poeta.

Imma qabel xejn nixtieq nistqarr li jien f'ħajti, lil Dun Karm rajtu darba biss.

Kien fl-1960, jew il-bidu tal-61. Kont ma' ħabib tiegħi Tas-Sliema, għand is-Salesjani. Konna qegħdin nistennew li niltaqgħu ma' xi ħadd fid-dar tagħhom quddiem l-Iskola ta' St. Patrick. Jiġi kont dhalt fis-sala fejn dak iż-żmien kellhom il-*billiard* – inqatta' l-ħin nara 'l min kien qiegħed medhi fil-logħob. Fil-waqt, wiehed li kien jaf li jien kont "dilettant tal-Malti" resaq fuqi u qalli: "Hux int dilettant tal-Malti? Qatt rajtu 'l Dun Karm?" U mingħajr ma ħallieni nagħtih twegiba . . . "Dak hu, hemm ara . . ." u bil-werrej uriġni figura ta' qassis, mgħobbi bis-snin, bil-qiegħda f'kantuniera, b'rasu baxxuta jaqra l-brevjarju fid-dawl tal-lampi ta' fuq il-mejda tal-*billiard*.

U għaldaqstant irrid ngħarraf li dawn il-ħsibijiet li bihom se nittanta nibni l-figura ta' Dun Karm – bniedem-qassis-poeta – sawwarthom mill-qari ta' studji li għamlu studjużi Maltin bħal Ġużè Aquilina, Ġużè Cardona, Ġużè Cassar Pullicino u Oliver Friggieri; imma forsi l-aktar, mill-qari ta' l-istess poeziji li ħallielna l-poeta nnifsu, Dun Karm.

Dun Karm tweled f'dan ir-raħal ta' Haż-Żebbug, nhar it-18 ta' Ottubru, 1871 (mija u ħmistax-il sena ilu) minn Filippu Psaila u Lunzjata nè Pisani, it-tnejn Żebbugin, fid-dar numru 18 fi Triq il-Parroċċa. Barra oħrajn li twieldu u mietu meta kien għadhom trabi, Karmenu – kif issemma fil-magħmudija li saritlu dak in-nhar li tweled stess – kellu qablu lil Ġużèppa (1854), Nikol (1858), Toni (1860) u Tereż (1867) u lil Grezz (1875) warajh. Nafu li meta tweled ommu kellha ħanut tal-merċa u missieru kien jinnegozja l-kpiepel tat-tiben u ħwejjeg tas-sogħda. Nafu wkoll li ftit taż-żmien wara l-familja marret toqgħod f'numru 40, Triq San Ġużèpp, dejjem hawn stess fl-istess raħal.

Minn kliem Dun Karm stess nafu li fi tfulitu kien tifel "*imqareb ħafna u ħadd ma kien isib tarfu*," u ta' erba' snin, waqt li kien qiegħed jilgħab, qabeż kelb fuqu u bil-qatgħa nqatagħlu nerv minn għajnu x-xellugija li minnha baqa' mmankat.

Ta' seba' snin, bħal ħafna tfal oħra, Dun Karm beda jmur l-iskola tal-gvern. "*U hawn*", jirrakkonta l-poeta nnifsu, "*bdiet ħajja għda għalija, li damet madwar tmien snin; ħajja mimlija grajjiet zgħar issa*

sbieh, issa koroh, issa ta' ferh issa ta' biki, issa ghaqlin, issa boloh, li bihom aktarx tintiseġ il-ħajja ta' bosta bejn is-seba' u l-erbatax-il sena . . . tifel mibrum . . . shabi laqmuni l-"ohxon" . . . fuq ruhi, qalbieni . . . l-iskola kont inhobbha ghaliex kont irrid nitghallem . . . kont imqareb . . . ma kellix mistrieh; naqbez, nigri, nitbahrad; izda ma kontx qalil . . . qalbi ma kinitx ħażina . . . kont naqbez ghax-xjuh . . . lejn ommi kelli qima bla tarf . . . lil ommi qatt ma gheditilha 'le'."

Dan kien żmien li l-poeta qatt ma nesa u tkellem fuqu fl-awto-bijografija li ħalla, f'xi ittri li kiteb lil ħbieb u f'uħud mill-poeżiji bi kliem bħal: "*hena tfuliti*", "*ħajja bla ħsieb*", "*jien nittarraġ, nixxabat, nigġerra bla ma naħseb fil-bogħod x'jista' jsir*", "*ngholli xi tajriet*", "*ghar-raba' mid-dar naħrab xi ħarba*."

Fl-iskola tgħallem materji li aktar 'il quddiem f'ħajtu kellu saħansitra jgħallimhom.

Fiz-żmien li qegħdin insemmu, tliet kwarti tal-poplu Malti la kienu jafu jaqraw u anqas jiktbu. Ftit kienu dawk li kienu jemmnu li l-Malti jista' jiħhadem bħala Isien ta' kultura. L-Ingliż u t-Taljan kienu mgħallma sew u Dun Karm, li ta' 14-il sena daħal is-seminarju, kellu diġà bażi sewwa tat-Taljan.

Aktar 'il quddiem, Dun Karm jistqarr li "*minn tfuliti ħassejt u fhimt li fiġja kien hemm ruħ ta' poeta*," "*kont bejn zaġġuġ u tifel . . . ħassejtni dieħel f'ħolma . . . nizel anglu mis-sema – l-anglu tal-Poeżija . . . u qalli 'Seħmek il-ġhana'*." Imma għall-ewwel, Dun Karm beda jikteb bit-Taljan u meta miet missieru fl-1892, meta Dun Karm kellu biss 21 sena, is-sunett li kitiblu kien bit-Taljan "*A mio padre morto*".

Il-fatt li missier il-poeta kien ta' spiss ibaħħar bejn Malta u Korfu ħalla ċerta influwenza fuqu.

Qabel xġjn, fid-dar l-omm kellha tkun ħanina bħala omm u tad-dixxiplina flok il-missier. Imma fuq kollox, il-baħar, li għalina l-Maltin diġà huwa dehra komuni madwarna, sar bħal protagonist fil-ħajja tal-poeta. Versi sbieħ imnebbha minn dan l-ispunt insibuhom f'uħud mill-poeżiji bħal:

*waħda f'waħda l-mewġ tasal u tmut.
Kien il-baħar jitbewwes max-xtajta . . . ("Wahdi")*

*Int biss ma titħarrikk kewkba sabiħa,
biex it-triqat tal-baħar lill-qalbiena
turi fix-xorti tajba, fil-ħażina. ("Kewkbet is-Safar")*

Silta mill-isbaħ insibuha fil-poezija “Żgħażuġ ta’ Dejjem” fejn iż-żgħażuġ ta’ dejjem huwa proprju “il-baħar”.

Wara ftit snin fl-iskola primarja, fil-21 ta’ Settembru 1885 Dun Karm dahal is-seminarju. Tliet snin wara beda l-kors għal qassis fis-seminarju magġuri. Hawnhekk studja l-filosofija u t-teologija u għalkemm għamel żmien ħabat jaqta’ qalbu mill-vokazzjoni, forsi l-aktar wara l-mewt ta’ missieru (1892), siefer għall-ewwel darba f’ħajtu fl-1893 u sena wara, ta’ 23 sena, ħa l-quddiesa. Imbagħad beda jgħallem fis-seminarju tal-Furjana u aktar tard f’dak ta’ l-Imdina.

Fil-ħajja gos-seminarju kien jieħu sehem fil-logħob tal-ballun. Fil-ħin tal-mistrieħ kien jogħħod idoqq il-mandolina u jieħu sehem f’reċti fuq il-palk. Il-karattru ferrieħi tiegħu kien jagħmlu ħabib ta’ kulhadd. Hekk ukoll baqa’ wara li qaddes.

“Taħt il-bixra serja li kienet tiżdiedlu mħabba t-tul tas-suttana, kien hemm bniedem li baqa’ tifel, ċajtjer u ferrieħi . . . raġel gentili ħafna ma’ kull tip u daqs ta’ nies.”

Imma forsi l-grajja li ħalliet l-akbar effett fuq Dun Karm kienet il-mewt t’ommu fi Frar, 1909 – u hi midfuna fil-qabar nru. 31 hawn gew, f’din il-knisja. Il-fatt li trabba l-aktar ma’ ommu, il-fatt li sar qassis u baqa’ ma’ ommu, kienu elementi li ħallew fuq Dun Karm sentimenti ta’ mħabba kbira għaliha. F’daqqa waħda ħassu waħdu u f’din is-solitudni, biex aktar tiżdiedlu, sena wara, minħabba xi taqlib fir-regoli tas-seminarju, kellu jitlaq il-ħbieb li kien għamel u jmur jogħħod waħdu f’dar nru. 51, Triq l-Ifran, il-Belt.

Imma l-imħabba tagħha u t-tagħlim tagħha baqgħu fih u fil-poeziji tiegħu niltaqgħu ma’ versi li altru li juruna dawn is-sentimenti. Naturalment, fl-1909, Dun Karm għadu jikteb bit-Taljan u l-ewwel versi għal ommu joħorġu b’din il-lingwa.

Imbagħad, f’dan iż-żmien, ta’ ħajja solitarja, fl-1912, grať il-bidla l-aktar importanti fil-ħajja ta’ Dun Karm.

Għodwa waħda, ħabib ta’ Dun Karm, Mons. Pawlu Galea u Ġużè Muscat Azzopardi ltaqgħu miegħu u ħajruh jiktbilhom xi poezija “sabiħa” għall-ewwel ħarġa ta’ perjodiku ġdid li kienu se jibdeu jippubblikaw bil-Malti – *Il-ħabib*. U Dun Karm – mar id-dar, fl-għaxija u quddiem xbiha tal-Madonna talab:

“Għażiża ommi għidli inti x’għandi nikteb; jiena nixtieq nibda b’poezija miktuba għalik.” Il-poeta nnifsu stqarr li dak il-ħin stess qam bil-ħeffa nizzel dak li ħass fil-poezija “Quddiem Xbiha tal-Madonna”.

U fil-poezija bil-Malti, Dun Karm, imbagħad, lil ommu jsemmiha

ħafna drabi b'versi mqanqla.

*Għax ommi – tkun imbiekka! –
Kienet tifla tar-raba'
Li garrbet xemx u xita.
Garrbet nuqqas u xaba'.*

*Oh dejjem nibqa' nħobbha
Il-kelma t'ommi rzina!
Lil ommi ma ħqarthiex xi ħsiebi
Għax ommi kienet saffa u deh'nha qawwi
U jien ħabbejtha kif ihobb poeta.*

*U jien ħabbejtha lil din ix-xwejħa
fil-hena ta' tfuliti, fil-milja tar-rgulija
u għadni nħobbha bil-qawwa kollha
li tagħtini qalbi.*

*Għidli j'ommi
li għadek thobbni kif ħabbejtni dejjem,
li għad iżernaq jum ta' ferħ, ta' dija.*

*Għidli j'ommi
tmut l-imħabba bil-mewt?*

Dun Karm ħass il-polz tal-poplu li kien jagħmel parti minnu: poplu Malti, il-biċċa l-kbira nies tar-raba' jew ħaddiema ta' l-id, Maltin kattoliċi, li qegħdin iġixu fi żminijiet ta' taqlib, gwerer dinjija, tibdil politiku, soċjali u kulturali, imma fuq kollox Maltin Kattoliċi.

Bejn l-1912 – minn meta Dun Karm kiteb l-ewwel poezija tiegħu bil-Malti li dehret f'*Il-ħabib*, sal-mewt tiegħu fit-13 ta' Ottubru, 1961 – f'medda ta' ħamsin sena, bejn Dun Karm ta' 41 sena u Dun Karm ta' armajn 90 sena, il-Maltin garrbu żewġ gwerer dinjija (it-Tieni aġar ħafna minn ta' l-ewwel), tibdil politiku – Malta ingħatat is-Self Government fl-1921, semgħu bl-Integration (1958) u bl-Indipendenza (1961); il-Malti ngħata għarfien ufficjali bħala t-tieni Lsien Ufficjali fil-pajjiż ma' l-Ingliz (1934); daħlu sewwa d-dawl tal-lucelettrika, it-Telefon, ir-Radju u t-T.V.; l-Ajruplan sar dehra komuni . . . U ma' dawn graw festi religjużi kbar fosthom il-Kungress Ewkaristiku Internazzjonali fl-1913 u d-domma ta' "Marija Mtellgħa s-Sema bir-Ruħ u l-Ġisem (1950). Kien hemm ukoll "taqtigħat oħra" li kienu jifirdu lill-Maltin. Dun Karm ħass bħal kull Malti ieħor imma ddecieda li jkun Malti tasew mingħajr partigjanizmu u la ma' naħa u la ma' oħra.

Bħala poeta-profeta, forsi aktar minn ħaddieħor fil-qasam politiku,

Dun Karm għaraf li jekk hemm xi haġa li tassew tista' tgħaqqad u taġti dinjità nazzjonali din kienet l-Ilsien Malti, l-Ilsien li kien traskurat u mitluq ħafna drabi minn min trabba u trawwem f'isna oħra. U għalhekk Dun Karm ittratta fil-poezija bil-Malti tiegħu dak kollu li jagħmilna Maltin – tradizzjoni, u dinja ta' zmienu, ħajja, ħidma u twemmin u fl-istess ħin għolla l-użu tal-lingwa Maltija u rabtu ma' kultura għolja – il-Malti ma baqax jintuża biss bħala mezz ta' komunikazzjoni imma beda jithaddem ukoll b'mod artistiku, fil-letteratura. Dun Karm kiteb fuq dak kollu li jagħmilna Maltin b'poeziji bil-Malti li jaġtu dinjità lil-Lingwa.

Hekk biss jifthiemu meta naqraw il-poeziji li kiteb lil Malta, u lil nies li jissemmew fl-istorja taġna bħal Dun Mikiel Xerri u Mikiel Anton Vassalli. Hekk ukoll iridu jifthiemu l-poeziji li fihom jissemma l-haddiem Malti. U hekk ukoll jifthiemu l-poeziji li fihom kontenut reliġjuż, twemmin nistrani, minn poeta-qassis-kattoliku fost poplu, ta' l-inqas fi zmienu miżmum kwazi mija fil-mija Kattoliku.

Fl-1913 hawn Malta sar Kungress Internazzjonali Ewkaristiku. Kien avveniment li għab hawn Malta nies mid-dinja kattolka u Ġużè Ellul Mercer isemmih b'ċerta devozzjoni fir-Rumanz *Leli ta' Haż-Żgħir*.

F'din is-sena, Dun Karm kien ilu jikteb bil-Malti SENA. B'dana kollu, għal dan il-kungress kiteb innu bit-Taljan – T'Adoriam Ostia Divina. Fi ftit snin l-innu xtered u beda jtkanta f'ħafna pajjizi barra minn Malta. Meta qalbu għall-Malti, dan l-innu sar wiehed fost ħafna popolari li kiteb Dun Karm – Nadurawk ja Hobz tas-Sema.

F'dan l-innu, diġà naraw it-tweemmin qawwi ta' nistrani fl-Ewkaristija – "l-hena tal-bnedmin, . . . il-hlewwa tal-qawwija . . . is-saħħa tal-fqajrin . . . il-qawwa ta' min raqad . . . l-għaxxa tal-ħajjin . . . fik il-qlob huma henjin," ideat li jerggħu jidhru, kultant b'aktar qawwa, f'poeziji oħra ta' Dun Karm, aktar 'il quddiem.

Hekk kif qabad din it-triq lil Dun Karm nibdew insibuh jaħdem, jikteb u jippublika l-poeziji tiegħu. U din il-kitba malajr bdiet tibnilu għarfien ta' bniedem ta' hila fil-qasam letterarju.

Fil-fatt fl-1920 lil Dun Karm għazluz biex ikun f'Kummissjoni li kellha tistudja l-ortografija tal-Malti, u sena wara laħaq assistent biblijotekarju.

Fl-1923, nhar is-Sibt, 3 ta' Frar, waqt programm ta' Kuncert Malti organizzat mill-Għaqda tal-Kittieba tal-Malti, illum l-Akkademja tal-Malti, il-Malta Union of Teachers u s-Socjetà Mandolinistika Maltija tal-Birgu, fit-Teatru Manoel, fil-Belt, indaqq għall-ewwel darba l-Innu Malti – kitba ta' Dun Karm (muzika tas-surmast Robert



L-Eċċellenza Tiegħu Rev. Mons. G. Mercieca, Arcisqof ta' Ma'ta, hdejn l-Arcipriet ta' Haż-Żebbuġ, Dun Charles Attard (fuq il-lemin). Fuq in-naħa l-oħra, l-Onorevoli Dr. D. Micallef, Ministru ta' l-Edukazzjoni u Ambjent, Mons. L. Cachia u s-sur Joe Zammit Ciantar mas-sinjura tiegħu.

Sammut). Il-poeta tkellem kemm-il darba dwar dan l-innu – “Dak innu talba” – kien ta’ spiss jishaq, ukoll ma’ ħbieb. U kemm hu hekk, u kemm hu miktub minn nisrani Malti sincier naraw mill-kliem:

*agħti Mulej, id-dehen lil min jaħkimha . . .
seddaq il-għaqda fil-Maltin u s-Sliem.*

– it-tama għall-għaqda u għas-Sliem fost il-Maltin għal Dun Karm hija biss f’Alla.

Anki t-tama ta’ l-aħħar, f’Dun Karm, hija f’Alla. U minn din kien altru li konvint.

Wara l-mewt ta’ ommu Dun Karm kien sab l-għajjnuna minn mara twajba li kienet tigi minnu, Ġannina Pisani. Wara marda qalila, Ġannina, ħalliet “dan il-wied tad-dmugh” u l-poeta ma tnikkitx bi f’tit Dun Karm wera x’ħass għat-telfa ta’ din it-tieni omm għalih, f’żewġ sunetti “Lil Ġannina Pisani”. F’wiehed minn dawn is-sunetti jidher il-qofol tat-twemmin tal-poeta – li wara din il-ħajja hemm oħra isbaħ, fejn kull min jemmen jiltaqa’ flimkien ma’ qrafa u ħbieb;

*Ġannina, il-qabar mhux għal dejjem: shiħa
qiegħda go sidri din it-tama kbira;
għad terġa’ tixghel ħarstek is-sabiħa,
terġa’ tal-hena theg’gek it-tferfira.*

*Il-gebla li tgħattik għalxejn tkun xhiħa,
għax il-wegħda ta’ Kristu m’ħix qasira:
Jekk miegħi tħaddan is-salib, ħafifa
tkunlek il-qawma u ruhek ma tkunx fqira.*

*Għad nerggħu bħalma konna gewwa darna,
henjin f’Dar il-Missier li jhobb ‘l uliedu,
mal-Ħbieb li fit-tigrib kienu madwarna;*

*u qatt iżjed ma tgħid tal-ħajja d-dija
fejn gid u ferħ la jonqsu u la jizdiedu,
Ħajja bħal baħar kbir dejjem mimlija.*

Jistax ikun hemm twemmin qawwi iktar minn dan?

Xi poeziji ta’ Dun Karm kienu digà bdew jinqalbu f’lingwi oħra fosthom Taljan, Ingliz, Franciz u, saħansitra Spanjol. Fl-istess żmien, l-Għawdx Laurent Ropa, li kien iġħix f’Parigi, f’artiklu li ppubblika wara li qara poeziji ta’ Dun Karm qal: “Dun Karm *fait figure de poete national*” – Dun Karm jaqta’ figura ta’ poeta nazzjonali – dan kien fl-1935 meta Dun Karm kellu digà 64 sena.

Hames snin wara, mill-Belt mar joqgħod Tas-Sliema u mat-tfaqqigh tal-gwerra fl-1940 reġa' ngabar ma' niesu hawn, Haż-Żebbuġ.

Kien ukoll f'din is-sena li Dun Karm beda jikkorrispondi ma' Karmen Mikallef Buħaġar, mara li dejjem għenet bi flusha fi proġetti f'għieh Dun Karm.

Ir-rispett lejn Dun Karm minn Maltin li issa aċċettaw kemm il-Malți kif ukoll lilu bħala l-poeta li għanna l-polz ta' pajjiżu, ta' art twelidu, beda, aktar ma jgħaddi ż-żmien, joktor.

- 1928 – laħaq president ta' l-Għaqda tal-Kittieba tal-Malti u editur ta' *Il-Malti*;
- 1932 – stampawlu xi poeziji f'*Poeti Maltesi d'Oggi*;
- 1936 – il-gvern stampa l-poezija "L-Oqbra", it-traduzzjoni ta' "I Sepolchi" ta' Ugo Foscolo;
- 1939 – '40 – It-Tabib Ġużè Bonnici ħariġlu tliet kotba ta' poeziji *Il-Għana ta' Dun Karm*;
- 1941 – L-Innu Malti gie aċċettat uffiċjalment bħala l-Innu Malti mill-Kunsill tal-Gvern;
- 1944 – saret Akkademja Muziko-letterarja fl-okkażjoni ta' eġhluq il-ħamsin sena tas-sacerdozju tiegħu;
- 1945 – ingħata l-grad ta' D. Litt. (Honoris Gausa) mill-Università ta' Malta;
- 1946 – ingħata l-Medalja Ġużè Muscat Azzopardi għall-ħidma tiegħu b'riżq il-Malti;
- 1947 – ingħata responsibbiltà fil-kumpilazzjoni tad-dizzjunarju *Ingliz – Malti* li ħareġ il-gvern fi tliet volumi A – G (1947), H – R (1951) u S – Z (1955);
- 1954 – Dr. Giovanni Curmi ħariġlu l-ktieb *Liriche* bi 80 poezija bit-Taljan;
- 1956 – ir-Regina Elizabetta II tatu t-titlu ta' C.B.E.
- 1957 – fuq talba ta' l-Akkademja tal-Malti, il-gvern ħariġlu penzjoni straordinarja;
il-Prof. A.J. Arbery, mill-Università ta' Cambridge, ħareġ il-ktieb *Dun Karm, Poet of Malta*, b'37 poezija ta' Dun Karm maqluba għall-Ingliz;
- 1959 – sar bust ta' Dun Karm bil-ħidma tas-Socjetà Cristus Rex u ngħebed film fuq il-ħajja u l-ħidma tal-poeta.

Imbagħad, fl-1961, nhar is-17 ta' Lulju, Dun Karm daħal fl-Isptar



tal-Blue Sisters, Tas-Sliema fejn miet ftit jiem biss qabel egħluq id-90 sena . . . fl-10.00 p.m.


Kif diġà semmejna, Dun Karm darba kiteb:

*“Il-poeta . . .” kelmtu mis-sema, u min fis-sema tnissel
la jixxjeh u la jmut.*

Il-bust ta’ Dun Karm fid-dahla tal-Bibljoteka, il-Belt, imzejjen bil-ward aħmar u abjad minn Karmen Mikallef Buħaġar f’Jum mewtu. (ritratt: Dun Frans Camilleri)


*Il-qabar ta’ Dun Karm fiċ-ċimiteru ta’
Haż-Zebbuġ.*





Ritratt ta' Dun Karm miġbud minn Dun Frans Camilleri nhar it-12 ta' Ottubru, 1961, xahar qabel il-mewt tal-poeta.

Mons. Law. Cachia



Tifkira ta' Dun Karm

Niftakar lil Dun Karm bil-qieghda fl-intrata tad-dar tagħna jitkellem fuq il-Legion of Mary, fuq il-Madonna u, inevitabbilment, fuq l-Ilsien Malti u l-poezija tiegħu. Kif gie Haz-Żebbug xtaq jiftaħ fergħa tal-Legion of Mary u dan irnexxielu jagħmlu bl-ghajnuna ta' oħti l-kbira li saret l-ewwel Presidenta. Din kienet ir-raguni għaliex Dun Karm kien jiġi għandna hafna drabi. Id-diskorsi tiegħu u l-preżenza tiegħu xegħlu bl-imhabba għall-Malti u għall-poezija lill-familja kollha.

Bieb ma' bieb mad-dar tagħna kien hemm fabbrika tal-ghagin. U niftakar ukoll li darba rajt lil Dun Karm hieieg ferhan, b'nitfa ta' bagalja, li fiha qalb twajba kienet tefgħetlu ftit ghagin li ma kienx isib jixtri bil-fidda meta kien jispiċċa l-bukkun zghir tar-razzjoni tal-gwerra. U dak inhar hassejt li dan il-bniedem kbir, bhali u bhāl hafna tfal oħra kien qieghed ibati l-guħ u l-biċa' tal-gwerra.

Nifakarni ma' grupp ta' tfal oħra tal-Mużew ġejjin minn dawra zghira, u Dun Karm jiltaqa' magħna, iwaqqafna u jibda jitkellem magħna biex jagħtina tagħlima, anke zghira, u jiehu gost jara li konna mexjin tajjeb fit-tagħlim tar-religjon fil-ghaqda tagħna.



Mons. Lawrence Cachia waqt li kien qiegħed jagħmel id-diskors tiegħu fil-knisja arċipretali ta' Haż-Żebbug. (Ara p. 113 inf'ra) (ritratt: Knisja ta' Haż-Żebbug)

Imma l-aktar li niftakru lil Dun Karm huwa fuq l-artal tal-Knisja tad-Duluri f'Haż-Żebbug. Dun Karm aktarx twil, dritt, serju, imma kalm u hieni, qed iqaddes – jikkonsagra – jitqarben. U meta aktar tard tghallimt ngħin il-quddiesa kont mhux biss nisma' l-quddiesa tieghu imma ngħinu wkoll.

Tghid il-quddiesa ta' Dun Karm, li jiena għent hafna drabi jum wara jum, kellha xi effett fuq il-vokazzjoni tieghi? Ma nistax ngħid fiż-żgur. Izda jiena ċert, u aktar minn ċert, li Dun Karm kellu influwenza fuqi u fuq il-vokazzjoni tieghi meta, zagħżuġh ta' hmistax, sittax-il sena kont bdejt naqra aktar u nifhem ahjar il-poeziji religjużi tieghu migbura fil-kiteb *X'emmen il-Poeta* li kien it-tieni volum tal-Għana ta' Dun Karm. Emmnuni. Il-kotba nibża' hafna għalihom u nipprova nzommhom qishom godda. Izda dak il-ktieb tal-poeziji ta' Dun Karm kien l-uniku wieħed li spiċċa fidi folja folja daqs kemm qrajtu u ergajt qrajtu.

Kont bdejt niehu interess serju fit-tagħlim tar-religjon, kont bdejt naqra l-Bibbja wkoll, li soċju tal-Mużew kien jislifni maqluba minn Saydon li kient għadha ħierġa bil-mod, u aktar ma kont nidhol 'il gewwa fit-tagħlim tal-fidi, aktar kont insib f'Dun Karm espressjoni eżatta u profonda ta' dak li nemmnu fih. U kull meta kont naqra waħdi jew inkanta ma' šhabi l-innijiet tal-ewkaristija, speċjalment dik l-istrofa li tispicċa:

*Fit-tagħniqa ta' qalbi ma' qalbek
Ruħi toġħxa fil-mewġ tal-ħlewriet,*

kont nerga' ngħib quddiem għajnejja lil Dun Karm wieqaf, dritt u hieni fuq l-artal tad-Duluri, idejh marbuta fuq sidru, sewwasew wara li jkun tqarben fil-quddiesa.

U meta qaddist l-ewwel quddiesa – mhux dik solenni li saret fil-knisja l-kbira tliet gimġhat wara – imma l-ewwel quddiesa wara li l-Isqof qiegħed idejh fuq rasna, u li kont qaddist fil-privat għal ommi u għal huti, għazilt il-Knisja tad-Duluri u l-artal fejn kont ngħin lil Dun Karm meta kont għadni tifel.


Umberto Saba darba qal li l-poeziji huma bżieġaq tas-sapun. Izda għalija, il-poeziji ta' Dun Karm kienu ilsna ħajjin ta' nar iħegġeg bl-imħabba għal Ġesù Ewkaristija.

Ma hemmx bżonn ngħid li lil Dun Karm bqajt u għadni nħobbu u nzommu b'qassis kbir u b'poeta kbir. Xu whud qalu: "Imma l-fatt li Dun Karm kien qassis ma kienx limitazzjoni għal-lehma, għall-poezija tieghu?" U jiena nistaqi: "Liema poeta ma kellux il-limitazzjonijiet

tiegħu?" Barra l-limitazzjonijiet li jigu miż-żmien li fih nghixu, u mill-ispazju li fih nimirħu, ilkoll għandna hafna limitazzjonijiet oħra, xi wħud gejjin mill-istess personalità tagħna. Il-poeta jkun poeta tajjeb mhux jekk ma jkollux limitazzjonijiet – haġa impossibbli – iżda jekk, għallinqas f'mumentu speċjali, jittajjar 'il fuq minn kull irbit u xkiel u jgħid kelma li ma tmutx miegħu. Il-kelma ta' Dun Karm ma mititx miegħu. Għadha ħajja u tibqa' ħajja.

Imbagħad ukoll, il-fatt li Dun Karm kien qassis, tah dimensjoni ġdida li mhux kulħadd jifhimha. M'hux tort ta' Einstein jekk hafna ma jifhmux li, barra t-tliet dimensjonijiet tas-soltu hemm ukoll ir-raba' dimensjoni, u l-ħames u s-sitta. U skond l-aħħar żviluppi tal-matematika, anki dimensjoni frazzjonali. Hekk ukoll mhux tort ta' Dun Karm jekk mhux kulħadd jifhem id-dimensjoni mistika ta' xi wħud mill-poeziji tiegħu. Kull poeta huwa limitat. Iżda limitati wkoll huma dawk li jiktbu l-kritika. Għalhekk kritiku kbir ta' zmienna, Roland Barthes qalilna: "il-kritiku ma għandux l-aħħar kelma, għax il-kritiku wkoll huwa kittieb limitat." L-aħħar kelma m'hix tal-kritiku, imma ta' l-istorja. U dawn l-aħħar ħamsa u għoxrin sena huma xhieda biżżejjed li l-Istorja lil Dun Karm qiegħda titbissimlu. U jiena nemmen li l-Istorja, lill-poeta tagħna se tibqa' titbissimlu u żzommu bħala wieħed mill-kbar, sakemm din l-art ħelwa, l-omm li tatna isimha, tibqa' fi lsien u l-qalb, Malta, Maltija.

Daniel Micallef



Il-Versi ta' Dun Karm Għaliġa

Għaliex inħossni daqshekk migbud lejn il-vrus ta' Dun Karm? L-ewwelnett għax Dun Karm kiteb l-aqwa poeziji tiegħu bl-Ilsien Malti, bl-ilsien li jagħmilna Maltin, aħwa, niehdu ħajjitna u saħħitna minn Omm Waħda, l-għaziza Malta tagħna.

L-ambjent ta' Malta mingħajr l-Ilsien Malti kien ikun nieqes. Kien iġarrab nuqqas mhux zġħir. Għax l-ilsien Malti ma jiswiex biss biex aħna, bħala bnedmin nikkomunikaw ma' xulxin, iżda għandu s-siwi li jagħtina identità li biha aħna nħossuna ġens, bħall-ġnus l-oħra. Qabel ma stajna nissieħbu ma' ġnus oħra fil-fraternità umana, ridna nkunu ġens. Inkella konna nibqgħu barra mill-familja internazzjonali, matura u adulta. Min ried iżommna qisna tfal, ma' djulu u niddependu minnu, ried ukoll iċaħħadna mis-sehem li għandna b'*jedd*, mal-bqija tal-ġnus ġirien tagħna. Dan Dun Karm għarfu, u stqarru fil-poezija "Il-Bandiera Maltija", li smajnieha fil-bidu ta' dis-serata. F'poezija oħra Dun Karm iġħidilna li huwa jħobb lill-ġnus l-oħrajn, l-iktar lill-ġara tagħna, il-Ġnien ta' l-Ewropa, il-mixtla ta' l-arti, u lill-oħra, li magħha kellna rabtiet ta' xorta oħra.

Araw il-maturità kbira ta' Dun Karm. Il-poeta m'hux il-fanatiku li jridna nibqgħu maqtugħa. Lanqas ma hu l-imkabbar li ma jagħrafx is-

siwi ta' l-oħrajn. Xejn minn dan. Dun Karm japprezza l-gid u r-riżq ta' haddieħor, iżda fuq kollox iħobb lil Art Twelidu. La jrid jaraha mkasbra mill-oħrajn; u lanqas titmiegħek ma' l-art tittallab għall-għejxien tagħha. Maturità politika. Maturità nazzjonali. Dik hi l-maturità ta' Dun Karm.

Meta haddieħor kien irewwaħ il-firda fost il-Maltin, min favur gens, min favur ieħor, Dun Karm kien donnu kolonna, plier, paladin waħdu, qawwi daqs sur, iġholli l-ġieh ta' Malta u jħajjar lill-Maltin jingħaqdu u jsiru gens shiħ u adult bħall-ġnus l-oħra. Din is-sejħa ta' Dun Karm hija valida llum, u tibqa' tiswa kull meta l-barrani jirnexxilu b'xi mod jizra' ż-żerriegħa tal-firda u tal-mibegħda bejnietna l-Maltin.

Digà smajna dwar id-diwi ta' l-Innu Malti fil-bqija tal-vrus tal-Poeta. Jiena nemmen li l-qofol ta' l-ispirazzjoni kollha ta' Dun Karm jinsab fl-aħħar vers ta' l-Innu Malti: "Seddaq il-għaqda fil-Maltin u s-Sliem." Ma taħsbux bħali li hawnhekk ukoll hawn diwi ieħor, ta' l-ikbar poezija li ngħadet għall-ewwel darba elfejn sena ilu, li vers minna jgħid: "Aħfrilna dnubietna kif aħna naħfru lil min hu ħati għalina"?

Dan il-vers meħud mit-talba li għallimna nitolbu Sidna Ġesù. Il-vers l-ieħor jiġbor is-siwi kollu tat-talba li għallimna nitolbu l-għannej nazzjonali tagħna. X'differenza hemm bejn talba u poezija, meta poezija tkun tassew poezija bħalma hi fil-każ ta' Dun Karm? Xi wħud, jilmħu differenza bejn l-ispiritwalità tal-poeta u dik tal-qaddis. Min sama' l-poezija ta' San Frangisk t'Assisi, din id-differenza ma jarahiex, u ma jaqbilx li teżisti.

San Frangisk jinseg il-poezija tiegħu b'tifhir lil Alla u radd il-ħajr lill-Ħallieq għall-ħlejjaq tiegħu. Iroddlu ħajr tal-bhejjem u tal-agħsafar, tal-ħut, u tax-xtieli, u tas-siġar, u tax-xmajjar, u tan-nixxiġħat, fi ftit kliem, ta' *l-ambjent kollu* li għogbu jaħlaq bħala ġmiel li kellu u għandu jitgawda mill-bniedem.

Dun Karm, ukoll, ifassal il-versi tiegħu fuq dan is-sugġett hekk nobbli, hekk sabiħ, li hu tant għal qalbi, u nittama li hu wkoll għal qalbkom. Poeziji bħal "Wied Qirda", "It-Tifla tar-Raba", "In-Nissieġa", "Lid-Dielja", "Xenqet ir-Raba" huma, biex insejħilhom hekk, innijiet sagri lil Ommna n-Natura kif fassalha Alla qabel ma sfat imtiefsa mill-idejn kiefra ta' min m'għandux qalb li tħoss, u lanqas moħħ li jifhem, jew għajnejn li jaraw x'qabza hemm bejn il-ġmiel u t-tħarbit, bejn is-sbuħija u l-ħerba, bejn it-tkattir u l-qirda.

Ġmiel ieħor li jiħaddet dwaru Dun Karm, u li jiena rrid niġbed l-

attenzjoni tagħkom għalih, huwa l-gmiel tal-qlubija safja li ma tafx tibza' mill-qilla tal-ħażen. Ahna li ngħixu f'dawn l-inħawi ta' l-Imdina u r-Rabat, x'aktarx li għandna sensibbiltà akbar minn dik ta' nies ta' nħawi u mkejjen oħra, ta' l-imghoddi ta' Art. Twelidna. Jiena u nisma' l-poezija "Fil-Katakombi" bħal ħassejt mill-gdid il-ferħ li kont garrabt sa minn tfuliti kull meta għarrixt u tgħaxxaqt bil-fdalijiet u l-qdumijiet ta' pajjizna.

Ahna ta' dawn l-inħawi, għadna ngħixu sal-lum ma' dan il-gawhar, ma' dawn ir-relikwi ta' gensna, ma' dawn it-tifkiriet ta' missirijietna l-ewlenin. U bħall-"Musbieħ tal-Muzew" li Karmen Mikalleg Buħaġar qratilna b'tant imħaba l-lejla, ahna ngħozzu dan il-wirt li għadda minn generazzjoni għall-oħra, minn seklu għall-ieħor, bħal katina li torbotna ma' l-ewlenin li għammru fuq il-Gzira. Ngħozzu. Inqimuh. U rridu nagħmlu ħilitna kollha, biex inzommuh shiħ, u *sabiħ*, għal dawk li ġejjin warajna, għal uliedna, u għal ulied uliedna.


Fost dan il-wirt għażiż hemm ukoll il-wirt li ħallielna Dun Karm innifsu. Kien għalhekk, li bdejt dan id-diskors qasir tiegħi billi stqarreja li kienet waħda mill-holmijiet tiegħi li nrodd għeħ lill-Poeta flimkien ma' tant Maltin ħuti li bħali jqimu l-poeziji tiegħu, kemm dawk li jfahħru gmiel Artna, kif ukoll dawk li Dun Karm kitibhom bil-għan li jgħallem.

Jiena ninsab kuntent, li bħala Ministru tat-Tagħlim, għandi iktar ħila u setgħa li ngħin fit-twassil tat-tagħlim bnin ta' Dun Karm. U l-okkazjoni tal-lejla, barra mill-għan li tfakkar il-ħamsa u għoxrin anniversarju mill-mewt tal-Poeta, għandha l-għan ukoll li tgħallem dwaru. Tgħin lil min ma kienx jafu, *jithajjar isir midħla tiegħu* u ta' kitbietu.

Huwa għalhekk li għażilna li nagħmlu din it-tifkira f'dan il-Kattidral sabiħ, marbut b'rabta hekk shiħa u għażiza mal-grajja ta' gensna. Għaliex fih Dun Karm tħabbe mal-poezija fis-snin li kien jistudja għal qassis fis-Seminarju tal-qrib, li illum huwa l-Muzew tal-Kattidral.

F'dan is-Seminarju Dun Karm kien daħal f'Settembru 1885, sewwasew mija u sena ilu, u dam hemm sakemm qaddes fl-1894 barra xi zmien li fih studja l-Furjana. Fit-tagħrif awtobijografiku li jagħtina, Dun Karm iġħarrafna li kien jorqod fis-sala ta' fuq li l-kantuniera tiegħu tħares lejn il-kampnar tal-Kattidral. Wara li ħa l-quddiesa, Dun Karm, f'dan l-istess bini għallem lis-Seminaristi Maġġuri. Illum nieħdu pjaċir naraw li fil-bini li issa huwa l-Muzew tal-Kattidral hemm kamra ddedikata lil Dun Karm u lit-tifkira tiegħu li ma tintemm qatt minn fostna. Nistedinkom, meta tistgħu, izzuruha.

“*Il-poeta jintemm u l-għanja tibqa’*”, qalilna Dun Karm fil-poeżija “*Non Omnis Moriar*”. Din il-profezija tibqa’ ssehh tabilhaqq sakemm jibqa’ jkun hemm nies li bħalna jingabru biex jisimgħuha u jieħdu pjaċir biha. Sakemm ikun hemm nies li jħobbu l-poeta u li jfakkruh bil-qima.



*Id-dar fejn twielet
Dun Karm*

Anton Buttigieg



Monument lill-Poeta Nazzjonali

Id-Deputat Prim Ministru, l-Onor Dott. Anton Buttigieg, nhar il-Hadd 31 ta' Ottubru, 1971, kixef bust tal-Poeta Nazzjonali Dun Karm. Dan il-monument, li sar mitt sena mit-twelid ta' Dun Karm, tbierek mill-Isqof Koadjutor, Mons. E. Gerada. Wara sar diskors minn Dr. A. Buttigieg. Dawn li gejjja huma siltiet minn dan id-diskors meħud minn *Ir-Review* 10.XI.71.

Emmnuni ma nistax infisser il-ferħ li qed inħoss f'qalbi bħal issa kif qed nara liż-Żebbuġin jistennewni biex bħala d-Deputat Prim Ministru ta' Malta nikxef dan il-monument li huma waqqfu bħala gieh lill-akbar ċittadin li r-raħal tagħhom qatt ta lill-Malta: il-Monsinjur Dun Karm Psaila, jew kif aħna nafuh ilkoll Dun Karm.

U għaliex insejhu lil Dun Karm poeta nazzjonali?

Biex nifhmu r-raġuni rridu mmorru għall-istorja ta' ħamsin, sittin sena ilu.

Dak iż-żmien il-kotra tal-poplu Malti kienet fqira żzejjed, ħafja, injuranta u bla skola, u fuq kollox hadd ma kien irid jgħallimha. L-intelligenzja Maltija li kienet tħossha superjuri kienet tipprowa żżomm is-superjorità tagħha fost hwejjeġ oħra billi tuża l-lisien Taljan bħala l-

ilsien tagħha fid-dokumenti ufficjali u f'kull kitba letterarja. Din il-klassi kienet tobghod 'l-ilsien Malti u tqisu bhala l-lingwa tal-kecina, l-ilsien tas-sefturi.

L-ilsien Malti kienu jiktub, meta xi darba jiktub, minghajr ir-regoli tiegħu u kif ġie ġie.

Barra minn hekk, il-politika ta' dak iż-żmien kienet jew ta' xejra favur l-Ingliżi u l-ħakma kolonjali, jew ta' xejra favur it-Taljani u għaqda ma' l-Italja. Min iġhajjat favur l-Ingilterra, min favur l-Italja, iżda ftit u xejn kienu dawk li jgħajtu favur Malta Maltija.

Izda fost il-kotra kbira ta' l-intelligenzja, kien hemm għadd żgħir ta' nies li riedu jifdu lill-poplu mill-injoranza, u l-mezz tal-fidwa kien l-ilsien Malti li kien l-ilsien waħdani li l-poplu jifhem u li għalhekk biss bih seta' jitgħallem.

Fost dawn in-nies kien hemm il-Qormi Ġuzè Muscat Azzopardi li kien beda johroġ rivista bil-Malti *Il-Ħabib*.

Dun Karm li tgħallem fis-Seminarju fejn l-influwenza tal-lingwa Taljana kienet assoluta u fejn huwa daħal ukoll, wara li ordna qassis, bhala għalliem tat-Taljan, ma setax ma jhossx dik l-influwenza qawwija u għalhekk skond il-moda ta' dak in-nhar beda jikteb l-ewwel poeziji tiegħu bil-lingwa ta' Dante.


Izda l-Qormi Ġuzè Muscat Azzopardi irnexxielu jikkonvertih u jgagħlu jaqleb għall-kitba Maltija. Dun Karm fl-1912 ippubblika l-ewwel poezija tiegħu bil-Malti f'*Il-Ħabib* u baqa' sejjer jikteb bil-Malti sa ma miet.

Qabel u fi żmien Dun Karm kien hemm oħrajn li kitbu poezija bil-Malti. X'inhu li jagħzel lil Dun Karm fosthom u jgħollih 'il fuq 'il fuq bhala l-poeta nazzjonali ta' Malta?

L-ewwel mertu ta' Dun Karm huwa l-ħakma tiegħu ta' l-ilsien Malti. Minn djalett tas-sefturi, Dun Karm għamel lill-Malti lingwa letterarja ta' l-aqwa poeti. Ħadd qabel ma kien lahaq il-livell tas-sengħa ta' Dun Karm fil-versi tiegħu u ħadd għadu ma laħqu sal-lum, u għalhekk għall-Malti Dun Karm huwa dak li huwa Dante għal-lingwa Taljana.

It-tieni mertu li jagħmel lil Dun Karm poeta nazzjonali huwa l-imħabba li wera u li pprova jxerred fost il-Maltin għall-ilsien għażiż tagħhom. Meta l-mibegħda lejn l-ilsien Malti fost l-intelligenzja Maltija kienet fl-eħrex tagħha. Dun Karm b'lehen u kuragg ta' profeta qal lil kull Malti:

*Għaliex tarmih il-lsien li tatek ommok,
u tiffel għaqlek wara lsien barrani?*



(Fuq) Uħud min-nies li attendew għall-kxif tal-monument fir-roundabout ta' Haż-Żebbuġ nhar il-31 ta' Ottubru, 1971.

(Taħt) Dr. Anton Buttigieg (flimkien ma' żewġ persuni oħra) qiegħed isellem lill-monument ta' Dun Karm ftit wara li hu stess (fin-nofs) kixef dan il-monument. (ritratti: Sebjo Photo Studio, Żebbuġ)



It-tieni konsolazzjoni ta' Dun Karm kienet li, għalkemm hu kien sejjer imut, il-għanja tiegħu kif hass hu kienet ser tibqa' tghix: "Non Omnis Moriar – M'jinie x ser immut kollni kemm jien" iġhajjat Dun Karm:

*Izda l-għanja ma tmux;
minn taħt il-għatu
tal-qabar waħdu tibqa' hierġa safja
il-mewġa ddoqq li ġewwa qalbi ssawret
fil-holma ta' zġhuziti
u f'taqsim gdid intisġet
mal-għanja li għannejt fl-aħjar ta' żmieni.
Diwi tal-għanja tal-holqien il-għanja
tal-poeta; minn jeddu
ma jgħannix dan l-imsaħħar.
Kif iddoqq arpa meta swaba' mharrġa
jiġru bis-sengħa fuq il-ħjut annuna,
hekk il-poeta jgħanni,
meta tmissu l-id t'Alla:
Habbâr tas-Sewwa, mera tas-Sbuhija,
kelmtu mis-sema, u minn fis-sema tnissel
la jixxjeh u la jmut.
Il-poeta jintemm u l-għanja tibqa'.*

Hekk qal Dun Karm għall-għanja tiegħu. Għalih innifsu huwa beza' li ma jkun hemm hadd li jxerred demgħa f'mewtu, li kulhadd se jinsieh u qabru jkun abbandunat. Isimġhu l-kelma mnikkta tal-poeta:

*U t-tmiem riesaq kuljum.
Dik il-qawwa moħbija
li thott u ġġarraf kulma tibni l-Ħajja
u tkidd u tiekol dak li trodd is-Sengħa,
taħdem dejjem ma' dwari,
taħdem, għalkemm bla hoss, u kollox tbiddel.
Meta mbagh'd minn għajnejja
jaħrab id-dawl u f'dalma sewda, kiesħa,
tmut id-dehra sabiħa
tal-holqien li jgħaxxaqni,
għandu mnejn fuq il-qabar
li jingħalaq fuq gismi
l-ebda demgħa ma taqa', u l-ebda warda
ma tixxerred minn id li taf il-hlewwa
ta' min haħb u jiftakar;
u b'qalbu bierda, niesi,
jgħaddi l-warrani bla ma jħares ħarsa
fuq il-għamajra tal-poeta sieket.*

*Maltija kient l-ewwel kelma f'fommok
u bil-Malti tkellimt tifel dahkani.*

*U kiber mieghe dak il-lsien ewlieni,
u gmielu ntiseġ mal-grajjiet ta' hajtek:
bih fissirt qalbek meta sfajtli hieni,
bih fissirt ghommtok meta mbikki rajtek.*

*Għaliex immela tiċhad, Malti hija,
lil dan il-lsien li bih int Malti sewwa?
Hobb, jekk jiswewlek, l-ilsna barranija,
izda le tbarri lil min hu ta' gewwa.*

It-tielet mertu li jagħmel lil Dun Karm poeta nazzjonali huwa li meta hafna riedu Malta Ingliza jew Malta Taljana, huwa ried Malta Maltija Indipendenti. Isimghu lil Dan Karm iġġanni lill-Bandiera Maltija:

*Hekk, bajda u ħamra biss, irridek jiena,
Bandiera ħelwa ta' din l-art ħanina.*

Ir-raba' mertu li jagħmel lil Dun Karm poeta nazzjonali huwa li għanna dak kollu li jagħmel lil Malta Maltija, il-Fidi nisranija, l-ilsien Malti, il-bandiera Maltija, il-grajjiet Maltija, id-drawwiet Maltin, il-bzulija u l-għaqal tal-Maltin u l-kampanja Maltija.

Biex ikompli jseddaq lilu nnifsu bħala poeta nazzjonali, Dun Karm kiteb ukoll l-Innu Malti, l-innu nazzjonali tal-Maltin illum magħruf fil-Kostituzzjoni.

F'xi żmien ta' hajtu, Dun Karm beda jhoss it-toqol tax-xjuħija u beda jara t-tmiem joqrob: ma setax ma jhossx sens ta' niket għax kull bniedem huwa marbut ma' l-eżistenza tiegħu. Izda f'ħinijiet bħal dawn huwa ħass żewġ konsolazzjonijiet:-

Waħda kienet li warajh kien sejjer iħalli kotra ta' zghazagh lesti biex jieħdu minn idejh it-torċa tal-poezija Maltija. Isimghuh ikellem lill-Muza:

*Issa ma nitnikketx, jekk fuq xofftejja
ma nħossx iżjed in-nifs tal-bewsa tiegħek
ja Muza ħelwa: nżilt biżżejjed hdejja
u bosta jien ġarrabt kif iġġannaq driegħek:*


*warajja tielgħa kotra qalbenija
ta' zghazagh ferreħin, u fit-triq tagħhom
ifuħ . . . ifuħ il-ward tal-poezija;
u kelmthom, safja, dik li tahom Alla;
l-għanja, mirquma, dik li tnisset magħhom;
fuq ħsiebhom, wiċċ is-sliem, tidli qawsalla.*

Le, Dun Karm, ma nsejniekx. Kieku dak il-borġ għadam tiegħek li hemm fil-qabar ftit qasab bogħod minna kellu jqum bħal issa jara din il-kotra miġbura heqana biex tara l-monument tiegħek! U permezz ta' dan il-monument aħna rridu mhux biss niftakru fik personalment bħala l-akbar bniedem li Haż-Żebbuġ qatt ta lil Malta, imma ngħidulek li aħna konvinti li kif għedt int il-għanja tiegħek ma tmut qatt sakemm jibqgħu Maltin fid-dinja u fuq kollox nemmnu dak li emmint u għallimt int li aħna l-Maltin ġens għalina, u ngħożzu mhux biss l-ilsien li tatna ommna imma dak kollu li jagħmel lil Malta Maltija.

Prosit ja Żebbuġin li kontu l-ewwel nies f'Malta li waqqaftu monument fir-raħal minn uliedkom. Nittama li l-ispirtu ċiviku li intom urejtu jservi ta' eżempju biex uħud oħra jwaqqfu monumenti oħra lin-nies kbar li huma taw lil pajjiżna.

Nerġa' ngħid prosit, u b'ferħ li ma nistax infissru, nikxef il-monument u nsellem lill-poeta nazzjonali tagħna Dun Karm li bħall-għanja tiegħu twieled biex ma "jmut qatt".

Gorg Pisani



Sensibilità u Kontroll fil-Karattru ta' Dun Karm

Wiehed mill-aspetti interessanti tal-persunalità ta' Dun Karm huwa, minghajr dubju ta' xejn, is-sensibbiltà tiegħu bħala bniedem, fuq kollox meta kien iġarrab, minghajr htija u minghajr provokazzjoni, xi azzjoni hażina minghand xi hađd, għalkemm hu kien jibqa' jsejjaħlu 'habib'. Fiz-żjajjar li kont naghmillu ta' spiss fl-uffiċċju ċkejken tiegħu fil-Biblijoteka tal-Belt u, aktar tard, f'"Dar is-Sliem" gewwa tas-Sliema, wara li konna niddiskutu xi sugġett letterarju, huwa kien jieħu gost iferra' miegħi l-għomma ta' qalbu dwar xi tort li kien irċieva matul haġtu minghand nies li hu qatt ma kien naqashom f'xejn.

Jiena kont noqgħod nisimġhu bis-sabar u, fl-istess ħin, nammira s-sinċerità li biha kien jirrakkonta grajjietu. Kienet tolqotni l-mogħdrija li kellu lejn min ma setax jifhmu u jiżen sewwa eġħmilu kif ukoll l-intenzjonijiet tajba tiegħu. L-ispirtu Nisrani kien iligġmu u jrażżnu b'mod tassew eżemplari meta kien jasal biex jagħti ġudizzju dwar l-imġiba ta' dawk li kienu jaħqruh u jumiljawh. Mir-rakkonti tiegħu sirt naf li nies bħal dawn ippruvaw jimbarrawlu t-triq tas-suċċess,

tista' tghid, f'kull taqsima tal-karriera tiegħu bħala ċittadin u bħala saċerdot. Kont inħossni niskanta kif bniedem bħal dan li qatt ma għamel deni lil hadd kellu jiltaqa' ma' dan it-tfixkil u ma' dawn l-intoppi kollha. Ta' zagħżuġ li kont, dawn ir-rakkonti tal-Poeta kienu jhejjuni, qajl qajl, għal dawk il-battalji li magħhom kelli nħabbat wiċċi fil-ħajja.

Din is-sensibbiltà umana fir-rapporti li kellu ma' sħabu l-bnedmin kienet ixxenxel eġhruqha fil-qiegħ tal-karattru li kellu u kienet tifforma parti importanti mill-persunalità tiegħu. Dan jidher wisq ċar mill-fatt illi qrarat bħal dawn kien iħobb jagħmilhom mhux miegħi biss, iżda ma' xi nies oħra wkoll li kienu midħla sewwa tiegħu, fosthom il-ħabib tagħna t-tnejn Godfrey Zarb Adami. Fin-Numru Speċjali dwar Dun Karm, Għadd 4 tas-sena 1962, li kienet ħarget l-Għaqda tal-Malti (Università) fl-okkazjoni tal-mewt tiegħu, Godfrey Zarb Adami, Alla jaħfirlu, kiteb artiklu bit-tifkiriet li kellu tal-Poeta Nazzjonali. Fost id-diversi artikli dwar Dun Karm li fih dan in-Numru dan huwa wieħed mill-aktar interessanti u informattivi.

Fost affarijiet oħra, l-artikolista jikteb hekk: "u hekk, ta' sikwit, kont niftaħ qalbi miegħu, hu wkoll ġie li wrieni l-għomma ta' qalbu, u mhux darba u tnejn kellimni fuq ħajtu u l-imrar li ġegħlitu jixrob; fost l-oħrajn semmieli l-incident tas-Seminarju u qalli ħafna rqaqat x'aktarx mhux magħrufa mill-kotra, iżda rabatni b'kelma ta' raġel li ma ngħid xejn tul ħajtu. Billi għadhom ħajja xi nies li kellhom sehem f'dan l-incident u kienu forsi l-kawża innocenti ta' xi passi bla għaqal li ttieħdu, inħoss li għadni marbut bil-kelma li kont tajtu u ser inżomm ħalqi magħluq. Imbagħad x'gid hemm li wieħed jarg'a' jqanqal il-ħama?"

L-artiklu jkompli hekk: "Izda mhux dak l-incident biss wegġaġħu qalbu lil Dun Karm. Hu wrieni artiklu li fl-1934 kien deher f'gazzetta stampata Malta; dan l-artiklu kien iddedikat lilu u mimli tagħjir kontrieb, fost l-oħrajn li hu – forsi bla ma jaf – kien qed iwitti t-triq għall-Protestantizmu billi kien jikteb bil-Malti, u b'hekk kien qed joftom il-Maltin mit-Taljan li minnu kienu jixorbu l-Kattoliċizmu tagħhom!" L-artikolista jistqarr ukoll illi meta kien ikun jakkumpanja lill-Poeta ġie li kien jersaq fuqu xi hadd u b'ton ta' wieħed li jrid iġhaddih biz-żmien isaqsih kif għandek tghid it-tali ħaġa bil-Malti. Meta mbagħad darba Zarb Adami ġibidlu l-attenzjoni għal dan u qallu li xi nies kienu qegħdin isibuh twajjeb wisq għal snienhom hu wieġeb bi tbissima u qal li bil-ħlewwa l-eġhdewwa jintebhu u mhux bil-ħerra.


Din is-sensibbiltà qawwija tal-Poeta Nazzjonali kultant kienet issib ir-rifless tagħha f'xi sunett jew inkella f'xi poezija oħra magħrufa minn tiegħu. Hekk, ngħidu aħna, is-sunett "Lill-Ħabib Tiegħi Pi... Di..." li jinsab f'pagna 281 tal-ktieb li jismu: *Dun Karm, Il-Poeziji Migbura* ma hux haġa oħra ħlief ir-reazzjoni psikoloġika ta' kritika ħarxa li għamillu wiehed kittieb u li hu sejjahlu "ħabib" għas-sempliċi raġuni għaliex, f'xi kitba minn tiegħu, kien inqeda b'kelma ta' nisel semitiku u mhux ta' nisel rumanz kif kienet użata mill-biċċa l-kbira tal-Maltin dik il-ħabta. Dan l-attakk aħrax, mingħajr provokazzjoni ta' xejn fuq il-persunalità tiegħu nikket bis-sħiħ lill-Poeta tant li gagħlu jaqbad il-pinna biex iwiegħbu, iżda wiegħbu bi kliem ħelu u raġunat mimli rażna, qies u mogħdrija. Sejjer ingib l-aħħar terzini ta' dan is-sunett Dunkarmjan li bih jixraq nagħlaq, din il-kitba qasira tiegħi dwar il-Poeta Nazzjonali f'egħluq il-ħamsa u għoxrin sena mill-mewt tiegħu:

*Izda xejn tibza'; jekk int ismi rfistu
jien nahfirlek hawn quddiem kulħadd
kif għandu jagħmel sacerdot ta' Kristu.*



Dun Karm, fin-nofs fuq quddiem, b'berè f'rasu, qiegħed jirraŋga l-kullar, ma' ħbieb żgħir u kbar, meta kellu madwar 30 sena.

Trevor Żahra



Dun Karm . . . kif iltqajt miegħu

L il Dun Karm qatt ma rajtu wiċċ imb'wiċċ. Qatt ma kellimtu. Meta jien kont tfajjel hu kien diġà xih u meta miet kelli sittax-il sena. Kont mort biss għall-funeral tiegħu f'Haż-Żebbuġ. Niftakar li kienet gurnata kerha bi sħab tqil u biċ-ċaflis. Jekk irridu nkunu xi ftit melodrammatici nistgħu nġhidu li l-ajru kien jaqbel sew mal-burdata ta' dak il-jum! Kont stennejt li se nsib xi funeral kwazi statali, b'folol ta' nies u hafna rjus kbar. Mort imqarraq. Kien funeral ċkejken. Naf li kien hemm xi brigata ddoqq (x'aktarx tas-Salesjani), kittieba, hbieb tal-Malti u xi membri ta' Għaqdiet. Ta' żaġġażuġ li kont, hriġt diżappuntat.

Ma niftakarx meta sirt naf b'Dun Karm. X'aktarx li sa minn ċkuniti drajt nisma' dwaru, peress li missieri kien membru ta' l-Għaqda tal-Kittieba tal-Malti u lil Dun Karm kien jafu personalment. Kont għadni fl-iskola Primarja meta niftakarni nħobb ninzel fl-istudju tal-papà u hemm noqgħod wahdi nqalleb il-kotba tal-Malti. Kellna l-gabra ta' poeziji ta' Dun Karm miġbura mit-tabib Ġużè Bonnici u

kont nogħxa nqallibhom. Ippruvajt naqra “Il-Jien u lilhinn Minnu” meta kelli xi ħdax-il sena . . . u kważi kont ħadt għalija meta l-papà kien wissieni li dik kienet tqila wisq għalija u li ma kont se nifhem xejn minnha. Meta qrajtha sibt li kellu raġun.


Il-versi ta’ Dun Karm kienu jħalluli toġhma tassew ħelwa. Għadni sal-lum, meta mmur xi lejla letterarja (bħal dik li torganizza Karmen Mikalleg Buħaġar kull Ottubru) u nisma’ jinqraw ċerti poeziji ta’ Dun Karm, minnufih jitqanqlu fija dawk it-tifkirit sbieħ ta’ tfuliti, meta fil-ħemda ta’ l-istudju tal-papà kont bdejt ninnamra ma’ Dun Karm, mal-kelma Maltija u ma’ dak kollu li jagħmilni Malti.

Meta mbagħad dhalt fl-iskola Sekondarja u beda jkollna lezzjoni formali tal-Malti, bdejt aktar nifhem u napprezza “min kien” dan il-poeta speċjali li għaraf iħaddem il-kelma Maltija b’sengħa mhux komuni. Nistqarr li dak iż-żmien kont aktar nitqanqal mill-*ħoss* ta’ kelma fiha nnifisha milli mill-*ħsieb* li tigbor go fiha.


Lil Dun Karm qatt ma rajtu . . . iżda nħossni nafu ħafna. L-istess bħalma tifel iħoss li jaf sew lill-missier li qatt ma ra. Meta fil-gurnali gie li naqra xi ittra li tipprova tixhet id-dubji dwar il-valur ta’ Dun Karm, bħal inħoss wegħha x’imkien. Nitnikket jekk nisma’ ’l min imaqdarli ’l missieri . . . Dun Karm hu marbut shiħ ma’ ħajti u għandi post għalih li jfisser ħafna.

Mhux darba jew tnejn tħassibt: Tgħid fejn kienet tasal il-poezija tal-lum li ma kienx għal Dun Karm tal-bieraħ? U kemm gmiel kienet tiflef tfuliti!

L-irhama li tqiegħdet mad-dar ta' Tas-Sliema fejn kien joqghod Dun Karm. (ritratt: Dun Frans Camilleri)




Iċ-ċerimonja tat-tqiegħid ta' rhama mal-hajt tad-dar f'Tas-Sliema fejn kien joqghod Dun Karm. Gużè Cardona M.A., jidher qiegħed ikellem lill-mistidnin u lit-tfal ta' l-iskola li attendew għaċ-ċerimonja. (ritratt: Dun Frans Camilleri)





L-irhama li tqiegħdet mal-hajt tas-Seminarju ta' Furjana fejn Dun Karm għallem għal hafna snin sas-sena 1921. (ritratt: Dun Frans Camilleri)

Victor Fenech



X'ifisser Dun Karm għalija

Lil Dun Karm inqisu fl-istess livell li l-Ingliżi jqisu lil Milton u t-Taljani lil Dante. U persważ li hadd daqsu u ħliefu ma jisthoqqlu jissejjaħ il-Poeta Nazzjonali ta' Malta. Dan ma jfissirx li Dun Karm huwa l-poeta favorit tiegħi, jew li fil-poezija tiegħi tinħass l-influenza tiegħu. Jekk jezistu xi tixbih, dan hu biss il-fatt li jien il-kitba neħodha bis-serjetà bħalma kien jeħodha Dun Karm.

Dun Karm kellu l-kumpliss li jsejnhulu *exegi monumentum*; kien konxju tal-kobar ta' vrusu u ta' l-effett li hallew fuq il-kontemporanji tiegħu. Dawn bla ma riedu tant waqgħu taħt l-influenza tiegħu li għal żmien twil f'Malta kellna biss poeti ta' l-iskola ta' Dun Karm – uħud minnhom tassew tajbin u hafna oħrajn sempliciment kopisti. Jien wieħed li mill-bidunett inqajt mill-influenza ta' Dun Karm. Dan ma kienx xi pjan premeditat. Ifisser biss li kont maqtuġh xort'oħra, u ktibt poezija għal kollox differenti waqt li bqajt napprezza s-serjetà tal-poezija Dunkarmjana.


Għadni sa llum napprezza l-perfezzjoni tal-prosodija tradizzjonali li kien iħaddem, is-sbuħija tal-ħsieb u t-ton romantiku tiegħu, il-preċizjoni tal-kwadri Maltin, anki t-taħrik ta' kultant fil-periferija tal-politika (li jew kien inċert fiha jew kien izommha taħt kontroll assolut). Fil-

Moviment Qawmien Letterarju kien hemm min haqq li biex ngħixu ahna rridu "noqtlu" lil Ċesri. Jien qatt m'għaddieli hsieb bhal dan.

Sakemm miet Dun Karm fl-1961 kont għadni nikteb bl-Ingliż biss, hliet poezija waħda "Lil Ommi" (li, niftakar, haħbi Richard Matrenza kien mar juriha lil Karmenu Vassallo u qalli li kien bidilli xi kelmiet imma kienet għogbitu, inċident li baqagħli fis-subkonxju meta snin wara ddecidejt li naqleb għall-Malti). L-għada li miet Dun Karm ktibtlu tislma u poezija, bl-Ingliż, li dehru fil-pagna kulturali tiegħi f'*The Bulletin* ("The Passing away of a Poet", 17.10.61). Fix-xhur ta' wara kienet qamet polemika dwar min kien se jkun is-suċċessur ta' Dun Karm u ktibt għal darb'oħra f'*The Bulletin* (25.7.62) fejn għedt bla tlaqliq li pajjiz, poeta nazzjonali wieħed jista' jkollu, u dan m'għandux jithallat ma' l-idea ta' *poet laureate*. Il-polemika waqfet hemm.

Hjut oħra li juru xi affinità tiegħi ma' Dun Karm (lilu personalment ma kontx nafu) huma: il-poezija "L-Allat u l-Poeta" li ktibt bil-vers tradizzjonali u li dehret fl-ewwel gabra tiegħi *Kwartett* (1965), u pjan ta' biċċa kitba msejha "Monologu ma' Poeta Mejjet", li kont ktibt inhares fuq il-qabar tiegħu minn tieqa fl-iskola ta' Haż-Żebbuġ (fejn għamilt sena Assistant Kap) u li baqgħet bla mitmuma fil-kexxun. Dak kollox. Mill-bqija, minkejja sens ta' qima li l-poeziji tiegħu dejjem iħallu fija, ma nħoss ebda gibda oħra. Id-direzzjoni tagħna hi għal kollox differenti.

Achille Mizzi



Dun Karm – Kif Nàrah Jiena

Ghalija, jekk kien hemm min ipprova jwaqqa' lil Dun Karm mill-pedestall, dan nattribwixxih mhux tant għall-fatt li Dun Karm innifsu ma kienx tabilhaqq kbir iżda aktar imħabba l-fatt li jezisti f'xi wħud il-kumpless ta' l-‘imħabba – mibegħda’ lejn Malta u dak kollu li hu Malti – tendenza psikologika li tidher saħansitra f'ċerti kitbiet a' wħud mill-kittieba moderni.

Li Dun Karm kien koloss fi żmienu naħseb li hadd ma jista' jichdu. Imma meta tħares lura bil-lenti taż-żmien tkun qiegħed tivvaluta lil Dun Karm billi toħorġu 'l barra minn żmienu, bi żvantagg kbir għalih u tiġġudikah fil-kuntest prezenti ta' x'sata' kien u ma kienx.

Haġa waħda hi ċerta. Li anke meta Dun Karm għanna hwejjeġ periferiċi għall-ħajja u l-mewt u l-problemi eżistenzjali ta' Alla u l-Jien tiegħu, Dun Karm kwazi dejjem irnexxielu jilħaq livell artistiku li ffit Maltin irnexxielhom jilħqu.

Xi jfisser Dun Karm għalija? Meta naqra u nixtarr il-kobor tal-poezija tiegħu f'“Il-Jien u lil hinn Minnu”, “Non Omnis Moriar”, “Il-Monument” eċċ., eċċ. nispiċċa biex nieqaf u nistrieħ fuq il-poeziji ż-

żgħar tiegħu bħal “Innu ta’ filgħodu” “Innu ta’ fil-ghaxija”, “Innu lill-Madonna” (li noffrih bħala “Fil-hlewwa ta’ Mejju”) u oħrajn. Huwa paradossali kif jien li ktibt poezija tant kompleksa nogħxa u nistaghgeb kif taht il-libsa ta’ poezija tant semplici Dun Karm heba tant seher u hlewwa li jhallu mewg ta’ tqanqil fir-ruħ. Dan il-fenomenu wiehed jista’ josservah fi knisja nies meta jindaqqu dawn l-innijiet – kif in-nies tistenbah qisha galvanizzata u tkanta bil-herqa għaliex go dan il-gawhar ta’ poeziji hemm xi haġa li tmiss il-qalb.

Kif influwenzani Dun Karm? Ma niċhadx li sakemm sibt saqajja kont inzomm lil Dun Karm bħala xempju tiegħi, kif naħseb li għamlu l-biċċa l-kbira tal-poeti Maltin. Il-prestigju tiegħu fi żmienna kien tant għoli li dan ma setax jonqos. Izda naħseb li l-influwenza ta’ Dun Karm fuqi kienet mhux tant lessikali u tematika daqs-kemm minħabba l-fatt li ntrikibt minnu mix-xehta tiegħu li naħkem il-Malti u nagħmel kif għamel Dun Karm fi żmienu (dejjem fil-limiti tiegħi) strument adattat għall-istil ta’ poezija kif nikteb jien.

Jekk tassew irnexxilix inħalli f’idejn il-qarrejja tax-xogħol tiegħi.

Għaliex għad jibqa’ mfakkar Dun Karm? Dun Karm hu l-poeta li bil-kitba tiegħu nifed l-identità nazzjonali Maltija. Għalkemm xi wħud ikkritikawh għan-nuqqas ta’ kuxjenza soċjali għall-problemi kien ta’ ispirazzjoni patrijottika li swiet mhux ftit biex sawret ir-rieda kien ta’ ispirazzjoni patrijottika li swiet mhux ftit biex sawwret ir-reda għall-kisba tal-helsien u l-emanċipazzjoni nazzjonali.

Dun Karm fehem li s-sinsla tan-Nazzjon Malti hija l-ilsien tal-poplu. Għalhekk kiteb bil-Malti u ħabbu fuq kull ilsien ieħor meta li tagħmel dan kien kontra l-kurrent speċjalment fl-ambjent li kien iġħix hu.

Dun Karm għanna s-simbolu ta’ Malta Maltija – il-bandiera bajda u ħamra – b’mod verament ispirat qisu bħallikieku qiegħed ilehhen is-sentiment kollettiv Malti. Għalih iddedika wiehed mill-isbaħ sunetti fil-letteratura Maltija.

“Hekk bajda u ħamra biss irridek jiena”

Dun Karm iċċelebra s-saga ta’ l-imghoddi ta’ Malta bħala pjan tal-providenza. Il-Maltin ta’ dan ġew idealizzati f’eroj (u għalhekk aħna jehtigilna nkunu wlied denji tagħhom). Din forsi kienet in-nebbieta ta’ l-awtokuxjenza u ta’ l-ambizzjonijiet kostituzzjonali li żviluppaw biż-żmien fit-twettiq ta’ l-Indipendenza u tar-Repubblika.

Ġuzè Aquilina



X'impresjonani f'Dun Karm

Iż-żmien jahrab bina. Għaddew ħamsa u għoxrin sena minn mewt Dun Karm, u għaliġa Dun Karm qisu miet ilbieraħ.

Għadni ngibu quddiem għajnejja kif kont nafu bħala Assistent Direttur tal-biblijoteka nazzjonali tagħna. Bniedem kolt, pulit, serju, il-maqlub għal kollox tal-vulgarità u l-arroganza ta' żminijietna. Kont niltaqa' miegħu ta' spiss, u dejjem kellimni fuq l-Ilsien Malti u l-poezija li għalih kienet in-nifs ta' ħajtu. Beda bħala poeta bit-Taljan u f'mument ta' konverżjoni qaleb għall-Malti. Għedt mument ta' konverżjoni għax f'daqqa waħda qisu fehem li l-ewwel rabta tiegħu bħala poeta Malti kellha tkun mal-Maltin li dik il-ħabta ħafna minnhom ma kinux jafu sewwa la t-Taljan u anqas l-Ingliż.

F'dawk iż-żminijiet imħawda, ħafna kienu li ma fehmux lil Dun Karm. Ħasbuh li beda jikteb bil-Malti biex ifixkel il-għlieda għall-Ilsien Taljan. Fil-waqt li Dun Karm it-Taljan kien iħobbu, baqa' jħobbu sa l-aħħar u kien jiktbu bis-sengħa, kif wieħed jista' jara mill-ktieb tal-poeziji *Liriche* (1954) li Dr. Giovanni Curmi gábarlu u ppublikalu, ma ried bl-ebda mod ikompli l-firda bejn il-letteratura u l-poplu. Kien Malti fis-sens genwin tal-kelma. Għalih Malta kienet storikament arkivju ta' tradizzjonijiet kattoliċi u Ewropej. Għalhekk meta ra



Il-Prof. Ġużè Aquilina (fuq ix-xellug) ma' Dun Karm (fin-nofs) u l-Professur A.J. Arberry, studjuż ta' l-Ilsna Orjentali mill-Univesità ta' Oxford, f'Diċembru, 1957. (Dwar din il-laqgħa li Dun Karm u l-membri ta' l-Akkademja kellhom ma' dan il-Professur ara Il-Malti, Diċ. 1957, p. 121)

jonfhu minn barra l-irjeħ tar-rivoluzzjoni sekularista u t-taqlib ta' l-ideat, canfar lil Malta u qalilha li ma kienx għadu jixirqilha iżjed tissejjaħ "*fior del mondo*" għax saret mizbla. Illum, ħamsa u għoxrin sena wara mewtu, naraw kemm tassew kellu għax jibza' mill-bidla li bdiet tobrox il-wiċċ ta' Malta. Fi żmienna din il-mizbla hija mburgata. Dr. Herbert Ganado "*ra Malta Tinbidel*". Ahna li għadna ħajjin ħamsa u għoxrin sena wara mewt Dun Karm, rajnieha mibdula għal kollox – art missirijietna inqas nisranija, inqas Ewropea. Dun Karm kien profeta. Kellu s-sens profetiku tal-poeta Malti ispirat, li kien iweġġa' jara lil Malta sejra għall-agħar.

Biex nifhmu lil Dun Karm ħamsa u għoxrin sena wara mewtu jeħtieġ ikollna sens ta' storja – l-istorja ta' żminijietu, il-kwistjoni tal-lingwa, il-ġlieda għall-ġharfien ufficjali ta' l-sien il-poplu fl-amministrazzjoni u fil-qrati, u t-tagħlim tiegħu fl-iskejjel u fl-Università. Malta kienet maqsuma bejn partit u ieħor. Dun Karm żamm man-naħa ta' dawk li riedu 'l-Ilsien Malti jieħu l-post li jixraqlu fl-educazzjoni tal-poplu tagħna. Kien hemm min attakkah u wegġġu.

Niftakru jistqarr miegħi kemm kien offendieh artiklu li seta' joskuraħ bħala qassis. Imma ma niftakru qatt jikkundanna jew joskura l-fama ta' xi ħadd. Qatt ma tkellem miegħi favur jew kontra partiti politiċi. Tkellem dejjem dwar il-poezija bil-Malti.

Kemm kien Malti genwin wieħed seta' jarah meta f'jum ta' xita, taħt l-umbrella, għamel it-taħdita tat-8 ta' Settembru fl-1958. Niftakru jaqralna l-poezija "*Warda li Tgħid Ġrajjietha*" f'waħda mil-laqgħat ta' l-Għaqda tal-Malti (Università). Lili kien għamilli kumpliment billi iddedikali l-poezija "*Dell u Dija*". Kien iddedikahieli bħala poeta u jien meta ltqajt miegħu fil-biblijoteka tlabtu jneħhi l-kelma poeta li ħassejtha timbarazzani, u hu sama' minni. Niftakar ukoll kemm kien ħa gost meta kont għamiltlu kritika tal-poeziji tiegħu f'*Lehen il-Malti*, kritika ta' student imma kien apprezzaha ħafna għax dak iż-żmien il-kritika letterarja bil-Malti kienet għadha ma bdietx tinkiteb. Kienu jinkitbu apprezzamenti ta' tifhir fil-ġurnali imma mhux kritika analitika.

Minn dejjem kelli ammirazzjoni lejħ sew bħala poeta u sew bħala qassis. U qatt ma niftakru mnikket daqs kemm meta mietet Ġannina Pisani li għalih kienet qisha "*bintu*".

"Minn dejjem qassis ta' moralità u integrità perfetta" kienet qaltli li niftakru s-sinjura X, mara rispettabli ta' 90 sena. Meta tisma' b'għajdut li joskura l-integrità morali tal-poeta, tinkedd ħafna u tiddefendulu gieħu.



(Mix-xellug għal-lemin) Ivo Muscat-Azzopardi, Ġużè Chetcuti, Mons. Prof. P.P. Saydon, Prof. Ġużè Aquilina, Dun Karm, Prof. Ġużè Galea, Ġużè Cassar-Pullicino, Godfrey Zarb Adami u Ġużè Azzopardi Debono.

Bhalissa qieghed niftakar ukoll meta kont għamiltlu intervista għal wiehed mill-programmi għal fuq ir-*Rediffusion*. Ilhaqtu xiġ. Leġnu kien dgħajjed. Haġa kurjuża li waqt li Dun Karm kien qieghed jaqra l-poezija tiegħu "Il-Kanarin Tiegħi", il-kanarin li kellu f'gagġa, beda jfesdaq għanja twila li tħalltet ma' leġnu.

Okkażjoni sabiġha oħra li niftakar kienet meta introducejtu lill-Professur Arberry, wiehed mill-aqwa studjużi ta' l-Ilsna Orjentali ta' zmienu, Professur fl-università ta' Cambridge. Kellu opinjoni għolja ta' Dun Karm. Iltqajna fid-dar tiegħu Tas-Sliema. Kienet laqgħa ta' kortesija, imma lil Dun Karm ferrħitu ħafna u ferrħet xejn anqas lill-Professur Arbery.

Kont naqra l-poeziji tiegħu meta kont għadni student. Darba waħda, ta' wiehed u għoxrin sena, ma kontx niflaħ u fis-sodda ktibtlu poezija bl-Ingliż. Nagħlaq din il-kitba ta' tifikriet biha.

To My Friend, Dun Karm

To him that builds the Rhyming of our song
 With interwoven music of rich sounds,
 Which are the herald triumphs of our Race,
 I wish that I could fashion a great hymn
 Pindaric in its flight. The hard-trod globe
 That feeds not grass nor wheat, unploughed, unsown,
 Is not more stubborn than our ancient Tongue
 In its unsoftened power still rude, untamed
 By Art's refining breath. But lo! our singer
 Hath hammered out from this time-sacred Tongue
 The full-toned harmony of abiding joy.
 For once God said, great God, the friend of singers,
 Whilst Dawn was laughing, glorious of his light
 And sea-borne hymns, "To My loved Isles I send
 An altar-serving bard whose quiet voice
 Shall gather unto faith the hope of man
 In visions encompassing time and space
 Linked in one whole as rhymes of the same song".
 And he, the Bard, amongst us lived as they
 Whose heart God fashions like a lily flower,
 Unhailed, unloved. O, bitter times indeed

That have unleashed the snarling hounds of Crime
Here in our midst. For have we not denounced
As not of us the Ministrel that God gave
To our small Isle? Alas, have we not said,
“What care we for the beauty of his rhyme,
For his complaints, his dreams and high disdain,
His pictures of God’s sunsets and His vine?”
And so his hair grew white and his heart sick;
While, steeped in alien spite, like brainless sheep
We clapped our hands to hail as saviours those
Whose only merit is their act to trim
A shallow phrase and to make poison taste
Like honey, though they be but stinging wasps.
So should I now, to flatter foreign pride,
Disgrace your Native Muse with mocking grin
And draw upon my head the curse of Time?
Or should I bless you with belated thanks
Or hollow praise? Stop my thanksgiving ode
Till you along the tragic steps of life
Fall flat upon your face with wounded heart
Why not allune the harp to hail you now
Before the sexton the grey slab has placed
Upon your honoured grave? O song of mine,
Upon an eagle’s wing fly soon to him
To hail him thus from me: “I come from one
Who like you has loved truth for its own sake
And for the sake of Him, the Primal Source
Of all things beautiful!” Tell him too that I,
Out of a filial pity for his age,
Have asked the thyme of Malta and our skies
To blossom at his feet when he, too weary
And footsore on Life’s path, will miss the light
That was for ever his, that steeped his soul
Whilst he beheld the Painter with great skill
Fix on the canvas ruby-coloured fire
That makes the glory of the setting sun
Till his soul cried: “So wonderful, indeed,
Your art, O painter, yet the hand of Time
Shall cancel the rich colours of your brush.
But God not so! He makes a hundred sunsets

Which every night He cancels from the skies
To flash them back again at His own will."
Bid him good cheer, my song. He understands
The feelings of a young heart such as mine.

1934

To My Canary

mill-Malti: "Lill-Kanarin Tieghi" ta' Dun Karm


What has brought us to this silent house
Perhaps you do not know, gold-feathered bird,
Nor do you know why when I leave for work
With every morn, I close the door behind me,
And lock it fast; no footfall then is heard,
No living thing until I am come back.
'Tis better not to know, so you 'll not share
My vexing griefs, and between day and night,
Can lead a life untouched by pain and care.
With the first scattered light, crocus-tinted bird,
I see you wake, and from beneath your wings
Bring out your gentle head where you did hide it
The night before, when slow the sun sank down
And you prepared to sleep; quick raise one leg
Beside the other one upon the perch,
Stretch well your wings, and then alight to peck
Some hempseed. Soon the sweetness of your voice
Delights my ears with ever-swelling notes.
Pouring forth songs, you shoot about and jump,
Catch at the bars that stop and halt your flight,
Hold fast to them, let off to try again.
And your swift feet, your wings, your looks, your songs,
All speak of strength and pleasure unalloyed.
When'er I come to feed you, in your eyes
I see a gentle look. You know me well;



Ghasfur li Dun Karm kien ihobb iżomm għall-kumpanija kien il-Kanarin u, l-ghana ta' wiehed saħansitra twaħhad ma' dak tal-poeta meta kien qiegħed jaqra xi poeziji biex jigu rekordjati fuq tejp, illum miżmum fil-Laboratorju tal-Lingwi fl-Università tagħna, f'Tal-Qroqq. F'dan ir-ritratt, mehud minn Dun Frans Camilleri nhar il-15 ta' April, 1952, il-kanarin ukoll twaħhad mad-dehra sabiha-umli ta' Dun Karm.


We know each other well; you do not fear
When I open the cage, take out the pots
Of seed and water to fill them once again.
And with one sturdy cry, it seems as if
You would express your thanks to gladden me,
When the cage I shut again to hang it there
Where cold cannot hurt you, but where sunshine
May keep you warm. In vain I silent come
On tiptoe now and then to see you waste
Your time in idle sleep or listless pose.
The sun will rise and set, still will you feel
As strong though restless, ever singing on.
There is a loveliness in life unsored by care,
With no thought of to-day or of to-morrow,
Above the strife and errors of the world!
But I don't envy you, gold-feathered bird,
Though I admire your life. For higher still
My hope has refuge found beyond this world.
I know that oft the bread I eat is soaked
With tears, that now and then I cannot speak
But groan with pain, for where flower-seeds I spread,
Rank thorns and brambles grew, and she whose love
Might be a consolation in my distress,
Is gone — she died — but still I know that tears,
Shed in this world, shall bliss repay in heaven,
That when the dream that men call life has passed,
Shall come the resurrection unto Eternal Light.

Together thus we live, gold-feathered bird,
You happy in yourself, and in my love,
I, in the hope God planted in my heart.



Dun Karm fost is-Salesjani fl-1954. mix-xellug – is-Sur Deġattista, Dun Karm, id-Direttur Dun Farrugia u s-Sur Galea, S.D.B. (ritratt meħud minn fuq Buletin Salesjan, Nov. – Diċ. 1986, Ghadd 98, p. 17).

Wallace Ph. Gulia



Nota dwar il-Poezija ta' Dun Karm

Meta nahseb f'Dun Karm u l-poezija tiegħu, sar dejjem jolqotni iktar il-ħsieb taċ-ċertezza morali kbira li kellu li hu tassew poeta u li kien twieled biex ikun poeta; destinat għalhekk. Mhux talli kien poeta, imma kien fost dawk il-poeti li ma kellhom imutu qatt: "Il-poeta jintemm u l-għanja tibqa'," kien l-aħħar vers tal-poezija tiegħu li għaliha kien iddobba l-isem tal-poezija "*Non omnis moriar*" (Ma mmutx kollni kemm jien) tal-poeta Latin Orazju. Fl-istudji tiegħi kont iltqajt ma' dawn iż-żewġ poeziji fl-istess sena u, għalkemm il-paraguni odjużi, il-paraguni kont għamilthom u kont iddeċidejt li l-poezija Maltija kienet wisq iktar importanti bħala xogħol letterarju minn dik Latina, li tibda bil-versi:

*Exegi monumentum aere perennius,
Pyramidum altius,*

(Jien bnejt għaliha nnifsi monument li jiflah għaž-żmien iktar mill-bronż, oghla mill-piramidi ta' l-Egittu.) U bl-iktar mod naturali "Lil Malta" (Wara elfejn attakk mill-ajru) kellu wiċċ iġhidilha:

*U jien poeta, oh kemm għannaqtek miegħi!
Kemm bews qigħedtlek fuq haddejk helwin!
Kemm haddimt ħsiebi u qalbi u d-dgħif ta' driegħi
Biex ma naraxx f'idejn il-barranin!*

Għalih innifsu jirrifera mhux bħala qassis, anqas bħala bibliotekarju jew għalliem, iżda bħala *poeta*. U dan il-poeta kien jaf li kien poeta effettiv: "Lill-Muza", waqt li kien jikkontempla l-generazzjoni ġdida ta' poeti li kienet tiegħa warajh, kien qalilha:

*Hawn miet f'idejja
min lill-barrani kien, jaħasra, jbigħek.*

U lil ommu fl-aqwa tal-maturità tiegħu, hafna iktar minn għoxrir sena wara li kienet mietet, l-istess iġhidilha: "Jien habbejtek kif iħobt *poeta*." Kien jaf li hu kien "għarrab/l-hena ta' bla tarf li hu poeta . . ."

Izda mbagħad ma kienx arroganti u kien umli biżżejjed biex jaċċetta li l-poeta ma għandu xejn tiegħu. "Mhux minn jeddu l-poeta/jgħanni." Il-poeta huwa biss il-mezz li bih is-setgħat moħbija ta' l-univers jinqadew biex ifissru ruħhom fil-waqt ta' l-ispirazzjoni. Jidher li Dun Karm kien influwenzat ħafna mill-ħsieb tar-Rumani dwar x'inhija l-poezija. Għar-Rumani l-poeta kien biss qisu arpa li meta r-riħ ivenven minn ġol-ħjut tagħha tibda tghanni. F'dan is-sens il-personalità tal-poeta tispicċa fix-xejn, tisfuma fl-univers, bħax-xemx u l-qamar, il-blat u l-baħar, il-kwiekeb żoroq u l-ilma ġieri.

Nghid għalija mbagħad, għadni niftakar sew kemm fil-passiġġati twal li għall-ħin ta' l-Ave Marija fil-għaxija kont nagħmel miegħu u ma' Godfrey Zarb Adami fiż-żmien tal-gwerra madwar Ħaż-Żebbuġ, fejn it-tlieta konna rifuġjati, kien jinsisti bil-ħlewwa u bil-kalma kollha fuq il-massima tar-Rumani li:

"Poeta nascitur, non fit" (Bniedem jitwieled, mhux isir poeta).

Din il-konvinzjoni morali kienet haġa għal kollox Dunkarmjana u Maltija. Ma nsibu xejn bħalha, la fil-letteratura Taljana u wisq inqas f'dik Ingliża. Kienet influwenza Latina maħkuma mill-mentalità tal-qassis kattoliku li f'kollox jara l-id tal-Providenza u qatt id-destin jew l-aċcident.

La l-poeta kien biss il-mezz li bih l-Ispirazzjoni jew il-lehma tinqada, il-poeta kellu d-dmir li jipprepara ruħu sew biex ikun strument tajjeb bħal kwalsijasi strument ieħor f'idejn bniedem imħarreg fis-sengħa tiegħu. U jista' jkun li dan hu għaliex fil-poezija

tieghu tintlaqat bilfors mill-oggettività u l-ħakma tas-sugġett tal-poezija tiegħu b'mod li donnu jqaxxar il-filosofija tad-dielja, ta' Ġesù Sagramentat, tal-baħar "Žagħżuġ ta' Dejjem", tal-kanarin tiegħu, tal-Musbieħ tal-Mużew ta' Dun Mikiel Xerri, ta' Vassalli, tat-tifla tar-raba', ta' Ġunju, ta' xenqet ir-raba', eċċ. Bħal fil-poeti romantici kollha l-element sugġettiv qiegħed hemm ukoll, imma ssib li f'Dun Karm ma għandikx biss il-poezija 'mija fil-mija poezija jien' kif kien iddeskriva l-poezija lirika tiegħu innfsu Karmenu Vassallo: Hemm dik ix-xi ħaga iktar fundamentali li hija tiegħu, u tista' tgħid tiegħu biss fil-letteratura Maltija: kif ilaqqa' lill-qarrej mas-sustanza tal-ħaga li tkun laqtitu "meta x-xrara tikbes", u li għamlitu kif sejjahlu l-professur Arberry, "Poet of Malta", mhux fit-tifsira li donnha tajnieha ikoll, biex nitfanfru bina nfusna: "Poeta Malti"; iżda f'dik partikolari ta' "Il-poeta internazzjonali li ħareġ minn Malta."

L-għanja tibqa', iżda f'ċertu sens il-poeta jibqa' wkoll! Mhux hekk?

La gietni l-okkazjoni u la jien Avukat, jixraq li ma nħallix l-okkazjoni tahrabli mingħajr ma nipprova nagħmel difiża tar-reputazzjoni, ta' l-isem tajjeb, tal-gieñ tal-Poeta Nazzjonali kontra l-malafama goffa u vulgari li saritlu xi żmien ilu, u li baqgħet mhux irtirata, kif l-irġulija kienet titlob li kellha tkun irtirata, la kienet ħolqien ta' moħħ maħmug mingħajr l-inqas xintilla ta' prova. La Dun Karm hu dak li hu, il-malafama saret lill-moviment tal-Malti kollu, lill-Ministeru tal-Kultura tagħna, lill-poplu Malti kollu, lilkom u lili u għandna nilqgħu għal xi tattika oħra li għall-bżonn qed tistenna l-mument opportun biex toħroġ tgħajjat "*chi tace, consente!*" F'isimkom u f'ismi jien ngħajjat: "*non abbiamo consentito affatto!*" "*Non siamo mica taciuti!*" Nagħmlu kif jagħmlu l-Ingliżi: "*Let us call a spade, a spade*".

Xi hadd ta' żmienna li jaf id-dinja sew, u li jidher li jahseb li jaf ħafna, sqarr ruħu skandalizzat bl-ewwel nofs ta' l-aħħar vers tas-Sunett "Lil Malta – Fuq il-Fruntiera – Wara elfejn attakk mill-ajru", li digà kkwotajt erba' versi minnha: Is-sestina ta' dak is-sunett hija din:

*Issa jahasra l-libsa m'għadhiex šiħa.
Għadu bla qalb li ma rebħekx bil-ħarta,
Infexx fil-libsa w ċarrathielek sewwa.*

*Iżda jien ma rajtek qatt, bħal-lum sabiħa,
O Malta tiegħi, għax mil-libsa mċarrta,
Stajt nara' l-sidrek u l-egħruq ta' ġewwa.*



Dun Karm mal-membri ta' l-Ewwel Praesidium tal-Legjun ta' Marija f'Malta, fl-1937. Dun Karm kien l-ewwel Direttur Spiritwali kif turi l-istess kitba li tinsab fuq in-naħa ta' wara ta' l-istess ritratt (inserita hawn fuq ix-xellug) bl-Ingliż, minn id Dun Karm stess. (ritratt: il-familja Carmelo u Stella Balzan li n-nanna tagħhom kienet oħt Dun Karm).

Ikoncentra fuq it-tifsira letterali ta' l-ewwel nofs tal-vers ta' l-aħħar “*Stajt nara 'l sidrek u 'l-egħruq ta' ġewwa*”. Nesa, jew ma kienx jaf, li bil-Malti l-kelma sider hija sinonimu qawwi għal “*kuraġġ qawwi*”, bħal fl-espressjoni idjomatika, “*taffronta sidrek*”. Ma ntebahx li l-interpretazzjoni letterali tirvina l-vers, billi l-estetika ta' l-ewwel nofs tintilef għal kollox fil-kruha ta' l-“*egħruq ta' ġewwa*” tat-tieni nofs li jfakkruk mill-ewwel fil-biċċerija u l-bank tal-bejjieġh tal-laħam taċ-ċanga bl-egħruq għaddejin mid-dgħif; ma fehemx il-kuntest kollu tas-sunett li kien ovvjament tifhira lil Malta għall-kuraġġ erojku li wriet fl-aħħar gwerra. Seta' ttenda, imma ma jidhirx li ttenda (għaliex ma nafx), illi li kieku wiehed irid ikun erotiku jew pornografiku kif issuggerixxa hu, allura l-kelma “*ġismek*” hija l-iktar kelma lingwistikament komda u mhux “*sidrek*”, ftakar fil-pinzellata ritrattista, realistika, li biha Dun Karm iddeskriva t-tfajliet bidwija fis-saffika “*Xenqet ir-Raba*” “*B'sidirhom / Jiżfen mal-mixja*”. Ftakar fi Freud; qal “*qed tara l-poeta tagħna kellu t-tentazzjonijiet tiegħu*”. Bil-moħh maħmuġ tiegħu lit-tentazzjoni għamilha fatt u, aghar u aghar, il-fatt għamlu vizzju. Mur obsor! Qisu mhux kull bniedem normali għandu t-tentazzjonijiet tiegħu! Qisu n-normalità m'hix kwalità essenzjali għas-Sacerdozju Kattoliku! Qisu ma ntqalx madwar elfejn sena ilu: “*Min hu bla dnuh, jixhet l-ewwel ġehla!*”

Imma Dun Karm jieqaf koloss fuq il-pedestall żonqri tal-poeżija religjuza u filosofika tiegħu, li turina l-emozzjoni, l-immaginazzjoni, il-koncentrazzjoni tiegħu fejn kienu tul għomru kollu, ibda mill-Innijiet Ewkaristiċi li għadhom iżejnu l-ħin tat-tqarbin fil-knejjes tagħna, u li hafna minna kellom ix-xorti x-xahar li għadda jisimġuhom fil-Kattidral jtkantaw minn dak il-meravilja ta' kor Ghawdxi u li nstemghu dak in-nhar kif la Dun Karm u anqas Maestro Caruana żgur li qatt ma ħolmu, għalkemm setgħu jimmaginaw li kellhom jinstemghu, u kompli bil-poeżji religjuzi mastizzi bħal “*Vista lil Ġesù Sagramentat*”; “*Il-Monument*”, “*Alla Mhux Hekk*”, li joqogħdu spalla ma' spalla ma' l-aqwa poeżiji fl-aqwa antologiji ta' poeżiji Inglizi, Taljani jew Latini li studjajna, u spicċa fil-ħsbijiet mastiċċi ta' “*Il-Jien u lilhinn Minnu*” li ma nisthix nammetti li għadni nsibhom ta' konsolazzjoni meta d-dinja bil-materjalizmu tagħna qisha tqum għaliya, partikolarment dik ir-ragħda qawwija ta' “*Emmen, emmen!*” li tfaqqqa' qisha sajjetta fuq kollox u kulhadd minn kull rokna ta' l-univers. Barra minn dan fatt li x'aktarx li bdejna ninsew: Monsinjur Psaila kien wiehed mill-fundaturi tal-*Legion of Mary* u l-ewwel Direttur Spiritwali Nazzjonali ta' dik l-Għaqda Kattolika.

Daqshekk kienet tkun difiża bizzejjed! Izda jien nista' nixhidhielu u sejjer nixhidhielu issa iktar minn erbgħin sena wara: li f'Raħal fejn is-seksik ma naqas qatt, fejn kelma fuq dak, fuq l-ieħor u fuq kulhadd smajtha, f'ħames snin šaħ tal-gwerra, qatt ma smajt l-inqas nofs kelma li b'xi mod kienet tnaqqas mill-gieħ, mill-fama, mill-integrità, mill-onestà, mill-qdusija, tal-“Qassis – poeta tagħna”, tant li nista' ngħid li nħossni konvint li l-inqas għadma ta' l-iskeletru tiegħu midfun fil-Kappella taç-Ċimiterju ta' Haż-Żebbuġ ilha li wiegħbet lil dan bil-vers immortal li bih darba għal dejjem Dun Karm kien fisser l-“*orgoglio*” tiegħu kollu li kien qassis Kattoliku, meta lil P.D. li kien kasbarlu ismu wiegħbu:

Għalkemm int ismi rfistu

Jiena naħfirlek,

Kif għandu jaħfer Saċerdot ta' Kristu.

Monsinjur, Dun Karm Psaila, kemm kont ispirat u kemm kont bravu! “*L-għanja tibqa*”, imma donnu l-poeta baqa' wkoll, mhux hekk?

Ġuzè Chetcuti



L-Impresjonijiet tiegħi dwar Dun Karm u l-Poeziji tiegħu

L-ewwel impressjoni li ħadt ta' Dun Karm: l-umiltà. L-umiltà hi l-akbar prova kemm bniedem hu tabilhaqq kbir. Rajt l-umiltà ta' Dun Karm ma' l-ewwel darba li ltqajt miegħu. Kont għadni żaghżugh, Dun Karm kien għa mdaħħal sewwa fis-snin. Fl-età bejni u bejnu kien hemm qabza gmielha. Mort sibtu l-Bibljojteka u wrejtu l-ewwel poeziji li kont hażżiżt. Qrahom bil-paċenzja karatteristika tiegħu, u qağħad jurini fejn kont għotort u jispjegali xi regoli tal-prosodija. Dik l-ewwel laqğħa ma' Dun Karm ma ninsieħa qatt.

Qalbu Dun Karm kienet għal kollox wara l-Ilsien Malti. Għalih kien ta' sodisfazzjon kbir jara ż-żğħażagħ telğħin, imħegğa għall-poezija. Dan jikkonfermah fil-poezija "Lill-Musa":

*warajja tielğħa kotra qalbenija
ta' żğħażagħ ferrehin, u fit-triq tagħhom
ifuh . . . ifuh il-ward tal-poezija.*

Dun Karm kien psikologu kbir. Din l-impressjoni stajt niformaha mill-poeziji tiegħu: fehem il-qalb tal-bniedem u kiteb fuq kull aspett

tal-ħajja, mill-ġhira għall-imħabba, mill-ferħ għat-tbatija, mill-gratitudni għall-ingritudni, mill-ottimizmu għall-pessimizmu u għall-ateizmu. Dun Karm għex il-ħajja solitarja, ħajja kwjeta, ħabib ma' kulhadd. Qatt ma xammar biex jiggieded fil-miftuh ma' l-egħdewwa ta' l-Ilsien Malti. Ma kellux il-karattru ta' għelliedi imma fih kien hemm ħidma kontinwa b'riżq l-Ilsien Malti u l-letteratura Maltija.

Fl-umiltà tiegħu, meta fil-gazzetta bit-Taljan *Malta* tad-29 ta' Settembru 1934 kien deher artiklu ta' P.D. msemmi "La zecca che non l'azzecca" bi kritika lil Dun Karm, Dun Karm li ma kienx iħobb jippolemizza minflok ma wieġeb b'risposta iebsa kif kien jixraq, wieġeb b'sunett ta' ħbiberija u maħfra.

Għal Dun Karm il-baħar hu simbolu tal-ħajja. Ilkoll hemm aħna ninsabu f'baħar wieħed: ilkoll għandna t-taħbit, l-inkwiet, imma fil-fehma ta' Dun Karm, poeta mija fil-mija ottimista, dan it-taħbit jintrebaħ minn min jagħraf ilaqqa' saħħa, determinazzjoni u volontà.

Impressjoni oħra li wieħed jieħu hi li Dun Karm kien iħobb il-ħajja familjari. Lil ommu jsemmiha f'diversi poeziji, fothom "Il-Jien u lilhinn Minnu". F'"Otia Aestiva" jagħti importanza mhux zġhira lil Ġannina Pisani, in-neputija tiegħu, li kienet teħodlu ħsieb l-indafa tad-dar u tlestilu l-ikel. B'tifkira tal-mewt tagħha kiteb elegija fil-forma ta' żewġ sunetti. "Għax kienet tajba", kiteb Dun Karm, "Alla riedha miegħu u ħajjitha ntemmet kmieni. Għalija t-tama li għad naraha fil-hena ta' dejjem."

Ma jistax jonqos li wieħed ma jinnotax il-gibda li Dun Karm kellu għall-ambjent lokali. F'diversi poeziji tana deskrizzjonijiet dettaljati b'sens qawwi ta' osservazzjoni tal-pożt u tal-karattri. Hu fittex li jirrendi sens ta' trankwillità u kalma fix-xeni rurali, oġġetti u personaggi li ddeskriva. Ma' dawn ix-xeni u persunaġġi nassoċjaw ideat ta' paċi, ta' komfort u ta' innocenza, armonija u sliem fil-wesgħat tal-kampanja.

L-impressjoni tiegħi hi li Dun Karm fil-poeziji tiegħu ma ħoloqx dinja fantastika imma baqa' fir-realtà tal-ħajja: urienu kemm hu iebes ix-xoġhol tar-raba' imma kemm fih sodisfazzjon il-frott li jagħtina.

Dun Karm waqt li baqa' jsegwi l-istil tal-poezija tradizzjonali tal-Foscolo, Monti u Zanella bil-preċiżjoni ta' l-istronfi u l-kadenza ta' l-aċċenti kif hu nnifsu ħadem il-poezija bit-Taljan f'*Foglie d'Alloro*, b'dankollu meta nipparagunawh mal-poeti Maltin ta' qablu nsibu li hemm baħar jaqsam bejniethom, għax Dun Karm ta libsa ġdida lill-Ilsien Malti (i) bl-użu ta' l-idjolett, kliem partikulari bħal *ħgieg ħgħadi*, *jmekku*, *immezxi*, *mikla*, kliem li qatt qabel ma kien għadu ġie

użat; (ii) riflessjonijiet metaforiċi; (iii) devjazzjonijiet.

Jimpressjonak il-lessiku li nqeda bih Dun Karm. Il-kelma Maltija konvenzjonali tal-poeti ta' qabel kienet nieqsa mill-vitalità u l-kultur, Dun Karm taha gmiel letterarju u qawwa espressiva. Hafna huma l-impressjonijiet li joħorġu mill-poezija ta' Dun Karm, iżda impressjoni li tibqa' mnaqqxa fil-moħħ hi, li minkejja l-kobor spiritwali u kreattiv tiegħu u minkejja l-fama ta' l-oghla poeta Malti, għex ħajja ta' bniedem umli, bla vanaglorja, u ħabb il-klassi l-izjed umli tal-ħajja Maltija, il-bidwi, il-ħaddied, in-nissieġa, it-tfajla tar-raba'.



TIFKIRA
TA' META
MONS. K. PSAILA
GHALAQ
HAMSIN SENA
IQADDES.



19-v-1894 19-v-1944.

SUNETT ĊKEJKEN

Kif nizzik ħajr, Mulejja,
Ta' kemm kontli ħanin ?!
Tinzel kulljum f'idejja,
Twettaqni bit-tqarbin,

U nara s-snin għaddejja
Bi mħabbtek imzejnin
Sa tasal taħt għajnejja
It-temma tal-ħamsin !

Oh ! f'dan il-jum imbierek
Noffrilek l-Iben tiegħek,
Biex irodd ħajr għalija :

U ta' ħajti fil-bqija
Nixtieq li nibqa' miegħek
Fl-opra tal-Fidwa mxierek.

Quddiem u wara ta' santa zghira (70mm x 104mm) tiffkira ta' eghluq il-hamsin sena iqaddes — Dun Karm hadem is-"Sunett Ckejken" fuq il-forma tas-sunett petrarkjan imma b'versi settenarji.

Is-"Santa tal-Mejtin" li tqassmet wara l-mewt ta' Dun Karm.



O Ġesù ħanin, aghthil il-mistrieħ ta'
dejjem.

(Ind. 300 jum).

Ġesù, Marija, Ġuzeppi.

(Ind. 7 suin).



TIFKIRA GHAZIĶA
TA'

MONS. DUN KARM PSAILA,
C.B.E., D.Lit.,

LI F'ĦAJTU ŻEJEN ISEM U LSIEN
ART TWELIDU

BIL-MOĦH U QALB TA' POETA
LI TA LIL MALTA L-INNU NAZZJONALI TAGĦHA
MUDELL TA' QASSIS LI GHAX GHAL ALLA
U GHAL GHAJRU

MIET HAMEST LIJEM QABEL GHELUQ
ID-90 SENA TA' ĦAJTU
FIT-13 TA' OTTUBRU, 1961.

IMSEJJAĦ MIS-SEMA GHALL-PREMJU
TA' ĠIEĦ U HENA
WISQ IŻJED XIERAQ MINN DAK
LI RIEDET TAGĦTIH ID-DINJA
GHALL-ĠID LI GHAMEL F'GHOMRU.

R. I. P.


Dun Frans Camilleri



Hassejtni Mibluġh u Mrieghed hdejn Dun Karm

Kont ghadni nistudja għal qassis fis-Seminarju tal-Furjana, meta, ta' 16-il sena, kont naqra ħafna bil-Malti, l-iktar ir-rumanzi u l-poeziji ta' Dun Karm. Fi ftit snin bdejt inħoss gibda kbira għall-kitba ta' poeziji bil-Malti u kienet xorti kbira għaliya li f'dak iż-żmien sirt naf lill-Prof. Ġużè Aquilina. Fis-sajf ta' 1-1935 kont immur għandu l-Birgu għal-lezzjonijiet ta' l-Ingliz u kull darba kien iżommni xi ftit għandu u jkellimni dwar l-Ilsien Malti u r-rumanz tiegħu *Taħt Tliet Saltriet* li kien qiegħed jikteb u li bih, imbagħad, rebah l-ewwel premju f'konkors letterarju. Sirt midħla ta' Ġużè, u wara li wrejtu l-ewwel poeziji li kont ħarbixt, għamilli l-qalb u hegġgħni kemm felah biex nibqa' nikteb bil-Malti.

U jien smajt minnu. Xi poeziji tiegħi bdew jidhru f'*Lehen il-Malti, Il-Malti, Il-Pronostku* ta' Muscat, *The Teacher*, u f'bosta gurnali. Kien f'dak iż-żmien bikri meta ġejt wiċċ imb'wiċċ ma' Dun Karm li stedinni d-dar tiegħu f'Tas-Sliema biex jarali l-ewwel versi li ħargu mill-pinna żagħżugħa tiegħi. U jiena mort. Kif dħalt għandu, b'wiċċi abjad-safrani bħall-karti li kelli f'idejja, quddiem bniedem hekk kbir, jiena ħassejtni mibluġh u mriegħed. Imma wara li qara



Dun Karm fid-dar tiegħu f'Tas-Siema. (ritratt: Dun Frans Camilleri)

dawk il-poeziji tiegħi, kliemu kien heġu u mieles, hekk li jien ħassejt fawra ta' mistħija tielgħa ma' wiċċi li f'hin wieħed imlietni b'hena kbir. Qatt ma ninsa l-ferħ li ħassejt f'qalbi dak inhar fid-dar ta' Dun Karm! Dak il-jum għalija kien il-bidu ta' triq twila u sabiħa, it-triq imdawla tal-Poezija li sirt inħobb u nghożż b'qalbi kollha.

Imbagħad, kif kont imħeggeġ u mwennes mill-Poeta Nazzjonali, ktibt u ktibt, kemm poezija kif ukoll proza. U Dun Karm baqa' jistedinni għandu ta' sikwit. Meta wasal il-Ġublew tad-Deheb ta' l-ewwel quddiesa tiegħu, fid-29 ta' Mejju 1944, jien fettilli niktiblu dan is-sunett:

LIL MONS. K. PSAILA

*Hekk nafha x-xemx sabiħa mit-tfulija:
w ismek ukoll, Dun Karm, fil-gieħ żammejtu
minn dak iż-żmien. U issa fiż-żogħożija
nifraħlek b'dan l-Ilsien għax int għożżejtu,*

*Sehmek fuq din l-art ilek li qdejtu!
Hdimt wisq f'zewġ oqsma sbieħ: il-Poezija
ma fiġklitekx fit-triq, għax int habbejtu
fil-għana lill-Mulej u fil-qdusija.*

*Il-lum b'dan l-ghomor twil nifirħu miegħek.
Hares fil-bogh'd . . . Ma kienx il-gieħ ta' Lsienek
merfugħ bħal-lum: w int thoss il-ferħ go qalbek*

*xħin tara l-frott sabiħ f'dal-qasam tiegħek.
'Mma tibki wkoll il-lum għax bħal ta' żmienek
m'għadhiex il-ħajja . . . Iftakru dan waqt talbek!*

Għal dan is-sunett Dun Karm kien wegibni b'ittra li minnha jidher tajjeb kemm il-Poeta Nazzjonali kien iġhożż il-missjoni tiegħu ta' qassis.

‘Dar is-Sliem’,
Tas-Sliema.
2 ta' Ġunju, 1944

Għaziż Dun Frans,

Wasalli kollox: l-ittra u s-sunett. Nifraħlek mhux għax is-sugġett huwa jien, iżda għax is-sunett hu maħdum tajjeb, u bħas-sebħ ta' fil-ghodu hu aħbar ta' jum sabiħ.

Izda fuq kollox nizzik ħajr talli inti hekk minn qalbek ingħaqadt miegħi fil-ferħ ta' eġħluq il-Hamsin sena ta' Sacerdozju li hu waħda



Dun Frans Camilleri u Mons. P. Calleja flimkien ma' xi emigranti (fosthom J. Magri-Overend minn Londra u Manwel Bugeja minn Melbourne fl-Awstralja) jgiegħdu kuruna ward quddiem il-monument ta' Dun Karm, fil-Belt. (ritratt: The Times of Malta)

mill-isbaħ grazzji li Alla jista' jagħti lil saċerdot. Irrid nitma illi t-talent (wiehed) li tani ma ħbejtux, u li meta mmur quddiemu ma jkeċċinix 'il barra. Inti itlob għalija biex isseħħ din it-tama; jiena ma nonqosx li nitlob għalik.


Nixtieqlek kull gid, l-aktar il-Barka tas-sema u l-paċi ta' qalbek.

Tieghek,
Dun Karm

Meta fl-1945 ħriġt fi ktieb l-ewwel gabra ta' poeziji tiegħi, bl-isem *Moħba tal-Qalb*, ma nqastx li nibgħat wiehed lil Dun Karm. Hu, min-naħa tiegħu, ma naqasx li jibgħatli ittra biex jizzini ħajr u jixtieqli sedqa sħiħa fl-imħabba ta' l-Ilsien Malti u tal-poezija Maltija.

Inħoss li kienet xorti kbira għalija mhux biss għaliex kont ħabib ta' Dun Karm, jew għaliex għenni fis-sengħa tal-kitba tal-poezija, jonkella għax faħħar il-poeziji tiegħi, imma l-izjed għaliex fih sibt missier għaqli u mgħallem kbir kemm fl-arti tal-poezija kif ukoll fit-tigrib u t-twegħir tal-ħajja. U t-tagħlim li tani għadni ngħozzu u nħaddmu sal-lum. Kien għalhekk ta' niket kbir għalija meta nies bla qalb u bla gieh għamlu li setgħu biex itebbghu l-isem sabiħ ta' bniedem kbir bħal Dun Karm, kemm f'ħajtu kif ukoll wara mewtu. Isem dawk li tħabtu biex tqacċat Dun Karm mis-Seminarju, fejn kien ighallem, illum hu midfun fit-trab tat-tkasbir kif għad jiċcappas biż-żebliħ u l-mistħija isem dawk li għajruh fi zmienna wara mewtu, filwaqt li isem Dun Karm jibqa' jiddi bħax-xemx u jdawwal għal dejjem.

Kif kien iġhidli Dun Karm, huwa kellu ħafna eġhdewwa għax kien imxaqleb lejn l-Ingliżi bħala poplu u għaliex kiteb poeziji b'tifhir lill-Bandiera Ingliża u lir-Regina ta' l-Ingilterra. Jiena wkoll nara ħafna xi ngħozz u xi nħobb fl-Ingliżi bħala poplu. Dan ma jfissirx li Dun Karm u jien, jew ħaddieħor, aħna kontra t-Taljan jew kontra xi nies oħrajn. Dun Karm kien mgħallem ta' l-Ilsien Taljan u bih kiteb għal bosta snin poeziji mill-aqwa. Jien għal tliet snin kont nitgħallem fl-iskola tat-Taljan, fi Triq l-Ifran, magħrufa bl-isem "Umberto Primo" u niftaħar li mort hemm qabel dħalt is-Seminarju bħalma niftaħar li minn kmieni tgħallimt tajjeb l-ilsien Taljan u l-letteratura kbira tiegħu. Min hu bniedem kbir fil-letteratura, fl-arti, fil-mużika, fix-xjenza jew f'xi hila oħra, iħossu għal kollox oghla u aqwa, u għal kollox superjuri għal kull għamla ta' pika bla sens, fanatizmu u ħmerijiet bħal dawn li jaħkmu lin-nies tal-gzejjer tagħna. Min ħabb minn qalbu u bis-sincerità lill-Ilsien Malti ma setax jifraħ jekk għal xi zmien twarrab it-tagħlim ta' l-Ilsien Taljan mill-iskejjel tagħna.



Ritratt f'it sfukat, f'ih jidhru Dun Karm u Dun Frans Camilleri heġġin mill-knisja ta' San Ġirġor, f'Tas-Sliema. Din ix-xena deliret fil-Film li sar tal-Poeta Nazzjonali.

Imma hadd ma kellu l-jedd li jlum jew imaqdar lil Dun Karm jekk fi zmienu, bhalma qablu kien għamel Mikiel Anton Vassalli u oħrajn, thabat u hadem kemm felaħ biex jara lill-Ilsien Malti ħakkiem f'daru u mhux imzeblaħ u mkasbar minn dawk li kienu mogħmijin wara lsien barrani. Bosta minn dawk l-istess nies li ma ħamlux il-Malti ħaduha bi kbira wisq meta Dun Karm – li kien l-idolu tagħhom meta kien jikteb bit-Taljan – beda jikteb bil-Malti; u saħansitra waslu biex iġhajruh u jobogħduh. Lil wiehed li għajru fil-gurnali, Dun Karm kitiblu sunett li tiegħu din hi l-aħħar terzina:

*Izda xejn tibza'; jekk int ismi rfistu,
jiena naħfirlek hawn quddiem kulhadd
kif għandu jagħmel sacerdot ta' Kristu.*

B'dak il-ħsieb minqux f'moħħi li f'Malta kien għad hawn ħafna li jobogħdu l-Ilsien Malti u jistħu minnu, qtajtha li noħroġ ktejjeb bil-poeziji ħfief bil-Malti għat-tfal bl-isem *Fil-Ġnejna tat-Tfulija* għaliex deherli, u hekk għadu jidhirli, li ma tistax teduka l-poplu jekk ma tibdiex mit-tfal, u li ma tistax teduka lit-tfal aħjar milli bl-ilsien tagħhom. M'hemmx għalfejn ngħid, lil Dun Karm bghattlu wkoll dan il-ktejjeb, u s-Saħħar tal-kelma Maltija weġibni hekk:


15 ta' Ottubru, 1948

Wasalli l-ktieb tiegħek *Fil-Ġnejna tat-Tfulija*, gnejna helwa tassew, tfewwaħ b'ħafna ward ckejken, tlewwen bil-gwienah tal-friefet u tidwi biż-zanzin tan-naħal.

Ĥabib, nifrahlek u nizzik ħajr. Ibqa' xettel u kabbar ward bħal dan, ħalli tingila u tissaħħah fil-poezija l-letteratura tagħna.

Dun Karm

Jien għamilt li stajt, bil-pinna u bil-fomm, l-iktar fost l-eluf ta' studenti li għallimthom il-Malti mill-1944 sa l-1971 fil-kulleġġ "San Lwigi" ta' Birkirkara u fis-Seminarju, biex flimkien mat-tagħlim ta' l-Ilsien Malti nonqox fi qlubhom dik l-imħabba xierqa għall-Ilsien tagħna, għal Malta u għal dak kollu li hu Malti. Iz-żmien inessi kollox. Iz-zgħażaġħ tal-lum ma jafu xejn, ħlief mill-gurnali ta' dak iz-żmien, dwar dik it-taqbida ħarxa u twila għall-jeddijiet ta' l-Ilsien Malti. Qalbhom u moħħhom huma mifruxin u msammrin fuq bosta ħwejjeg, ħziena u tajbin. Għalhekk iridu min iġhallimhom u jfakkarhom fit-taqbidiet kbar ta' l-imġhoddi għall-jeddijiet ta' Malta u ta' l-Ilsien



Dun Frans Camilleri mal-Poeta Nazżjonali, fid-dar tiegħu, f'Tas-Sliema, aktarx nhar is-17 ta' Settembru, 1949.

Malti. Il-poplu kollu jehtieg li jizzi ħajr u li jibqa' jafhulhom lil dawk kollha li għenu u ħadmu sħiħ, bħal Dun Karm, Saydon u Ġużè Aquilina (biex insemmi xi wħud) għar-rebħa ta' l-Ilsien Malti li wara kienet il-bidu għar-rebħ tal-jeddijiet tagħna bħala poplu Malti.

Il-lum hawn Maltin li ma jaslux biex jemmnuk meta tghidilhom li sa ftit snin ilu fil-Qrati tagħna kien isir kollox bit-Taljan, u hekk ukoll il-priedki u ċ-ċirkularijiet f'xi knejjes tagħna u bnadi oħra. Min, bħal Dun Karm, fehem tajjeb l-ingustizzji li kienu qegħdin isiru mal-poplu tagħna, ma qagħadx b'idejħ marbuta u, għaliex tkellem u kiteb, qam l-infern kollu kontrieħ, minn kull naħa. Kemm bata Dun karm u kemm ħaqruh u wegġgħuh għaliex qabeż għall-jeddijiet tal-poplu Malti! B'dan kollu quddiem għajnejja, meta smajt l-aħbar tal-mewt ta' Dun Karm, jiena ktibtlu dan is-sunett:

*Għad jibqgħu fl-isbaħ sema jiddu f'Artna
kwiekeb mill-kbar u jsebbħu 'l dan l-Ilsien,
u minnek jieħdu l-gmiel li biħ saħħartna,
Xemx ħelwa li ġibt fostna dal-qawmien.*

*Qawmien ta' dawl fl-Istorja li fakkartna,
fl-imħabba, fit-Twemmin li wrejt f'kull żmien,
qawmien għal grajjiet kbar li int ħabbartna,
ta' rebħ għal Malta tagħna u ta' ħelsien.*

*Int rajt, imxejt u rbaħt b'kelmtek setgħana
jedd l-Ilsien Malti. Il-lum rebbieħ jinstema'
fil-qrati u f'kull dar, fil-knejjes tagħna.*

*Bħax-xemx infidt is-šħab li ried jgħattik,
u tlajt biex ma tinżilx, qalbien, fis-sema
fejn tibqa' biex kulħadd jitgħaxxaq bik.*

Lil Dun Karm ma nista' ninsieh qatt. Meta kont immur għandu, ma kienx ikellimni biss dwar l-Ilsien Malti u l-poezija, imma wkoll dwar l-Istorja tal-Knisja, l-Arkeologija, l-Arti, il-Mużika, ix-Xjenza u mitt ħaga oħra. Dwar ħajtu kien qalli li hu ma kienx werċ mit-twelid imma meta kellu xi erba' snin. Qalli li billi hu kien imqareb, kien qiegħed jinbex kelb kbir u dan għamel għalih, qabeż fuqu, werwru u, bil-qatgħa li tah, inqatagħlu nerv minn għajn waħda. Bdanakollu, Dun Karm kien ighidli li kellu ġibda kbira għall-klieb għaliex l-ebda annimal ma' hu daqshekk fidil lejn sidu.

Xi ħbieb u studenti tiegħi, billi kienu jafu li jien kont ħabib kbir ta' Dun Karm, kienu jitolbuni neħodhom għandu biex jiltaqgħu miegħu. Jien ma kontx ridt indejqu, imma xi drabi kont neħodlu xi erbgha jew



Dun Karm ma' xi studenti li marru, iżuruh, fid-dar tiegħu f'Tas-Siema.

ħamsa f'daqqa waħda. Kien jifraħ bil-mistoqsijiet li kienu jagħmlulu dwar il-poeziji tiegħu u l-letteratura Maltija; huma kienu jistagħgbu bil-kobor ta' l-għerf tiegħu. M'hemmx għalfejn ngħid, kull darba li kont immur għandu, kemm waħdi kif ukoll mal-ħbieb jew studenti, ma kont ninsa qatt nieħu miegħi l-magna tar-ritratti. Kien bis-saħħa ta' hekk li llum jien għandi ftit ritratti tajbin tal-Poeta Nazzjonali tagħna. Qieghed ngħid "tajbin" mhux għaliex tal-gurnali ma ħadulux ritratti tajbin f'dak l-għomor twil tal-Poeta, imma għaliex jien ma kontx naħmel nara ritratt ta' Dun Karm, iħares ċass lejn il-lenti b'għajn waħda difettuża. Kemm stajt, kont ngħidlu jħares fil-ġenb jew inqieghdu milwi lejn il-ġenb bħalma gbidtlu r-ritratt mal-kanarin li għalih Dun Karm kiteb waħda mill-isbaħ poeziji awtobijografici. Għalhekk dan ir-ritratt intgħogob u talbuhuli ħafna.

Biex nerga' għall-kitba tal-poezija. Dun Karm, wara li kien qara xi sitta mis-sunetti tiegħi, qabel ma miet kien isus warajja biex il-kitba tas-sunetti ma nitlaqhiex għaliex kien iġhid li s-sunetti tiegħi kienu jogħgbuh ħafna, l-iktar "Xi Darba" u "Tarbija" li kont iddedikajt lill-ħabib u poeta kbir Karmenu Vassallo, li kien issaħħar warajhom. Dawn it-tnejn kienu dehru fl-ewwel gabra ta' poeziji tiegħi *Moħba tal-Qalb*. Dun Karm kien jishaqli: "Tbqa' ikteb is-sunetti minkejja li din hija l-izjed għamla tqila u iebes fil-kitba tal-poezija, u minkejja wkoll li s-sunett qieghed jinqata' mill-moda u li m'għadux imfittex u mhaddem mill-poeti tal-lum sewwasew għaliex tabilhaqq huwa għadma iebes."

U jien ergajt smajt minnu, qisu missieri, bħalma dejjem imxejt wara t-twissijiet għaqlin tiegħu. Fl-1964, tliet snin wara mewtu, jien ħriġt il-gabra ta' poeziji *L-Għanja ta' Ħajti*. Fl-ewwel taqsima gbart erbghin sunett, bħalma kien għamel il-Prof. Ġ. Aquilina fl-Antologija tiegħu bil-poeziji ta' Dun Karm. B'hekk jien ma ridtx inqis ruħi bħal xi Dun Karm li, għall-ħsieb tiegħu biss, imqar jekk ikolli f'idejja *Il-Poeziji Migbura* tiegħu minn Oliver Friggieri, għadni nħossni sal-lum mibluġh u mriegħed. Imma b'hekk bħal xtaqt nuri lil Dun Karm li jien smajt minnu u bqajt nikteb is-sunetti li, għal xi wħud minnhom, għandu mnejn "jifraħ il-lum go qabru l-għadam tiegħu."

Qasam ieħor tal-Letteratura Maltija li fih jien imxejt wara l-imghallem tiegħi kien dak ta' l-Innijiet. F'dan il-qasam Dun Karm u jien kellna rabta kbira bejnietna. Sa l-aħħar gwerra dinjija l-biċċa l-kbira ta' l-innijiet tagħna kienu jinkitbu bit-Taljan. Wara l-gwerra bdew jinkitbu bil-Malti. Dun Karm kiteb ħafna. Jien li kont tħabbibt miegħu fil-gwerra, kelli nitgħabba minflok u bil-kitba ta' l-innijiet

għall-parroċċi, għall-kazini tal-baned, soċjali u sportivi, u għall-iskejjel; għaliex Dun Karm, meta beda jegħja, lil kull min kien jitolbu innu, kien jibagħtu għandi u jgħidlu li jien naqdiġ tajjeb u b'xejn, kif kien jagħmel huwa nnifsu. B'hekk li jien sal-lum ktibt fuq l-400 innu.

Lil Dun Karm kont bghattlu l-ewwel gabra ta' *Innijiet* li kont ħriġt fl-1949. U, bħalma kien għamel fid-drabi l-oħra li jien bghattlu xi ktieb tiegħi, huwa kitibli mhux biss biex jizzini ħajr tal-ktieb imma wkoll biex inizzel xi kummenti dwar il-kitba tiegħi li ma kienx jisthoqqilha dak il-tifhir minn poeta hekk kbir.

1 ta' Frar, 1949.

Nizzik ħajr mill-ħsieb li ħadt tiegħi, u mbagħad mill-ktieb (*Innijiet*) li inti bghattli bħala turija ta' gieh u ta' ħbubija.

Il-ktieb stahjiltu bħala laringa Maltija, minn dawk li niżlu l-angli jħawluha fl-art tagħna; il-qoxra sabiħa fil-lewn u fit-tifsila tagħhom; imma l-flieli ta' gewwa huma isbaħ, bosta isbaħ. Ngħidlek is-sewwa, malli doqt l-ewwel felli, xtaqt li niblagħha shiħa din il-laringa, imma billi daqsxejn kbira, kelli nikolha felli felli: toghmithom tajba wisq.

Issa nizzik ħajr tassew mhux biss mill-ktieb li bghatt lili, iżda mill-poezija li inti qieghed tagħti lil Art Twelidna, poezija artistika, mexxejja, li mal-gmiel tal-versi tghaqqad il-gmiel tal-ħsieb u tat-tanqil religjuż.

Dun Karm

Dawn l-ittri li l-Poeta Nazzjonali bagħatli b'tizzija ta' ħajr flimkien mal-kummenti tiegħu wara kull ktieb li kont bghattlu, lili ferrħuni ħafna. Il-lum jiena ngħożżhom bħala l-ikbar teżor li għandi. U huma ta' sodisfazzjon mhux ċkejken għaliġa mhux biss għaliex wasluli mingħand ħabib kbir u l-akbar poeta Malti, imma wkoll għaliex il-kliem ta' dawk l-ittri ma kienx formalità iżda, kif rajt u ntbaht wara, kien kliem ħiereg minn qalbu. Fil-ktieb ta' Gużè Cardona dwar Dun Karm, (pag. 253) iltqajt ma' dan il-kliem li Cardona silet minn waħda mill-ittri ta' Dun Karm lil Karmen Mikallef Buħaġar: "Il-Letteratura Maltija miexja 'l quddiem. Dawk il-versi ta' Vassallo, Chetcuti u Dun Frans Camilleri jagħmlu gieh lil Malta u jgibu warajhom ħafna oħrajn jekk mhux aħjar minnhom, tajbin bħalhom."

Irnexxieli nikteb dan l-għadd hekk kbir ta' innijiet imħabba żewġ ragunijiet: l-ewwel, minħabba l-ħbiberija tiegħi ma' Dun Karm li kien jibgħatli n-nies jitolbuhomli; u t-tieni, għaliex f'dawk l-ewwel snin li

bdejt nikteb il-poeziji l-Italja kienet fi gwerra kontra Malta u l-ħafna innijiet bit-Taljan inqatgħu għal kollox. Biex jibqgħu jtkantaw dawk l-innijiet kellu jsir kliem bil-Malti għalihom filwaqt li bdew isiru oħrajn bil-Malti b'muzika ġdida. Dan kien frott tajjeb li gie wara l-gwerra u m'għandniex xi ngħidu, xogħol kbir għaliya li ssokta jikber imbagħad bil-Koncilju.

Waqt li qieghed niftakar f'Dun Karm u nsemmi l-innijiet, ma rridx ninsa li wiehed mill-isbaħ innijiet bit-Taljan ta' Dun Karm "T'Adoriam" (li wara qalbu għall-Malti, bl-isem "Nadurawk") xtered mad-dinja kollha wara l-Kungress Ewkaristiku Internazzjonali f'Malta fl-1913 mill-eluf ta' pellegrini u turisti li kienu ġew għall-okkazjoni.

Inħossni ferħan, għalkemm qatt ma nista' nasal biex inħallas id-dejn tiegħi lil Dun Karm, li tajt sehem ċkejken biex inkabbar u nxerred il-qima u l-imħabba lejħ mill-poplu tagħna. Meta kont membru fl-Għaqda "Christus Rex" għent kemm stajt biex sar il-monument lill-Poeta Nazzjonali u li tqieghed fid-daħla tal-Biblijoteka, kif ukoll biex inħadem film dokumentarju dwar il-ħajja u l-kitba ta' Dun Karm, b'Dun Karm innifsu qabel ma miet, fuq skript tiegħi. U biex sar il-bust ta' Dun Karm kelli nigbed bosta ritratti tiegħu minn naħiet differenti għall-iskultur Ġoġ Borg li ħadmu, billi Dun Karm kien kbir ħafna u ma setax joqgħod għas-"sittings" għal ħinijiet twal.

Jekk il-lum l-Ilsien Malti u l-Letteratura Maltija kibru u stagħnew hekk li aħna, għalkemm poplu ċkejken, għandna tassew biex niftaħru, dan kien bis-saħħa ta' Dun Karm, il-Poeta Nazzjonali tagħna. Bil-kitba tal-poeziji u bil-ħidma kbira tiegħu għall-ġid ta' Artna, huwa kien jisthoqqlu l-ġieh u l-monumenti li waqqfulu l-kleru u l-poplu tal-Gzejjer tagħna. F'għomor sabiħ huwa rawwem għadd ġmielu ta' zghazagh fil-kitba bil-Malti u fl-imħabba lejħ Artna, u ta xejra letterarja għolja lill-Poezija Maltija li kienet għadha fil-benniena. Il-kitba ta' Dun Karm, li hi mnebbha mill-imħabba lejħ Alla u lejħ Art Twelidna, tibqa' ssawwar l-imħuħ u l-qlub tal-kbar u taz-zgħar għal mijiet ta' snin.

Lil Dun Karm

Wara 25 sena minn mewtu

Għaddew is-snin u kelmtok għadha ħajja,
ismek rebbieħ isaltan f'Malta tagħna
u jixgħel ġmielek, donnok għadek magħna
biex tmexxi 'l ġensna f'dat-taqlib tal-ġrajja.


Jiena ma ninsiek qatt, u ta' warajja
jibqgħu jqimuk f'kull żmien għax bik tistagħna
din l-Art li int ħabbejt b'qalbek setgħana
u xtaqtha tqum fil-ġieh, bla għelt, bla tbajja'.

Mill-milja tal-ħlewwiet ta' qalbek kbira
insigt, Dun Karm, il-ġmilijiet ta' Lsienna
b'sengħa tal-għageb. Leħen din il-Gzira

Xorob minn fommok l-għerf, is-saħħa u l-ħlewwa,
u bih jitqabad fil-glidiet ta' żmienna
kull Malti kburi bik, ħabib tas-sewwa.

Dun Frans Camilleri

Alfred Massa



Dun Karm Għalija

Hu importanti hafna li meta wiehed jitkellem dwar il-Poeta Nazzjonali tagħna, DUN KARM PSAILA (1871 – 1961), għandu qabel xejn jifhem li għandu jhars lejha fil-kwadru taż-żmien li għex fih. Dan japplika għal kull artist. Għax kull fergħa ta' l-arti hi mera mhux biss ta' min johloq, iżda wkoll taż-żmien li fih johloq.

Għedt li l-arti hi mera ta' min johloqha. Għalhekk qabel ma wiehed jifli biċċa arti jagħmel sew li jsir jaf lill-hallieq tagħha, għax bejniethom teżisti relazzjoni qawwija, u dan ighodd ukoll għal Dun Karm.

Min kien Dun Karm

Dun Karm tweled Haż-Żebbug minn familja tipikament Maltija, kemm fl-edukazzjoni, kemm fl-ambjent u l-qagħda soċjali. Aktar tard iż-żagħżuġħ haż il-vokazzjoni saċerdotali, u gie ordnat saċerdot fl-1894. Għalhekk il-harsa tagħna lejha għandha tkun waħda li tpoġġih f'dawl ċar bħala bniedem, bħala qassis u fl-aħharnett bħala poeta.

Bħala bniedem Dun Karm kien raġel ġentili hafna ma' kull tip u

klassi ta' nies.¹ Meta kont tersaq lejh aktarx kont tieġu l-impressjoni li kien żorr u supserv, iżda meta mbagħad kien ikellmek minnufih kont tinduna bl-umiltà, bil-mogħdrija u bil-ħniena li kien imzejjen bihom.² Kien bniedem kalm, ta' reqqa, metodiku, ezatt. Fuq kollox ta' spirtu ferrieħi u jħobb jagħmel ħbiberija malajr; aktarx biex jaħrab xi ftiit mill-qagħda kontinwa ta' solitudni li kellu jgħix fiha, u fl-istess ħin ukoll biex jisfa ta' għajjnuna għal ħaddieħor.³

Bħala qassis, Dun Karm kien jaqdi l-missjoni saċerdotali tiegħu bi skruplu liema bħalu. Fi kliem ieħor, kien meqjus bħala qassis kattoliku mill-aħjar, għaref, sieket, u ubbidjenti lejn l-awtorità.⁴

Dun Karm innifsu stqarr li ħass fih l-ewwel ġibdiet lejn il-poezija meta kien jisma' 'l ommu traqqdu bil-versi tal-għanja: "Ninni, ninni, ruħi ninni". Iżda hu beda l-vera karriera tiegħu meta kellu 18-il sena. L-ewwel poezija li kiteb kienet bit-Taljan u kien jisimha: "La Dignità Episcopale".⁵ Imbagħad fl-1912 beda jikteb bil-Malti u l-ewwel xogħol tiegħu b'islienna kien poezija dedikata lill-Madonna: "Quddiem Xbiha tal-Madonna". Minn dak in-nhar Dun Karm kompli jħaddem ilsien art twelidu bla waqfien u rnexxielu jiftaħlu t-triq li wasal fiha llum.

II-Poezija Dunkarmjana

Ta' min ifakkar li Dun Karm kien magħgun b'kultura kollha kemm hi Taljana. Hu nnifsu stqarr li bħala poeta zagħżuġħ beda jikteb bit-Taljan għaliex dak l-ilsien kien l-ewwel wieħed li kien tgħallem u kien għogbu.⁶

Iżda Dun Karm kien poeta romantiku. Ir-Romantiċiżmu kien moviment li żviluppa ruħu mill-klassiċiżmu tant popolari fis-seklu XVIII Fir-Romantiċiżmu nsibu l-importanza ta' l-emozzjoni. Tajjeb niftakru wkoll li l-Leteratura Romantika bdiet tikkritika inqas u tħaddem l-immaġinazzjoni aktar biex tkun kapaċi tesprimi sentimenti

1. G. Delia, "Dun Karm Jibqa' Dejjem f'Qalbi".
2. P. P. Saydon, "Dun Karm – Apprezzament".
3. O. Friggieri, *Dun Karm – il-Bniedem fil-Poeta*.
4. *Ibid.*
5. O. Friggieri, *Il-Kultura Taljana f'Dun Karm*.
6. *Ibid.*

xierqa.⁷

Dun Karm mexa fuq l-istil klassiku tradizzjonali li fi zmienu kien għadu fl-aqwa tiegħu; ix-xempju tiegħu kien il-lirika tradizzjonali Taljana.

Mhux biss, imma r-Romantiċiżmu Dunkarmjan hu msejjes fuq dak Taljan, fejn l-imħabba lejn il-patrija tiddomina fuq l-imħabba lejn in-natura. Ir-romantiċi Ingliżi bħal Keats, Shelley, Wordsworth, Byron u oħrajn, ikkonċentraw l-aktar fuq l-ambjent, fuq il-holqien. Dawk Taljani bħal Monti, Manzoni, Zanella u Mazzini, għal raġunijiet storiċi, ma setgħux jagħmlu dan.

Fis-seklu XVIII l-Italja kienet għaddejja minn krizi politika u soċjali. Għalhekk ix-xewqa ta' unifikazzjoni, ta' ġustizzja soċjali, ta' ugwaljanza u ta' liberta' sabet post prominenti fix-xogħlijiet ta' bosta kittieba li kif stqarr darba Giovanni Berchet: "*La poesia deve tendere al perfezionamente morale dei cittadini; deve cantare sentimenti vivi nell'anima popolare*".⁸

Dun Karm, li kien konxju tal-qasam politiko-lingwistiku li kienet teżisti f'Malta fis-snin għoxrin u tletin, bħala patrijott ma setax jibqa' biered. Ried jagħti sehm. Ried li l-Poplu Malti jsir konxju ta' l-identita' tiegħu, u riedu jkun kburi li hu Malti: Malti f'kollox. Izda biex dan il-għan seta' jintlaħaq kien hemm bżonn li l-poplu jifhem il-htieġa tal-għaqda li setgħet tinbena biss fuq żewġ hwejjeg: il-lingwa u r-religjon.

Il-poeziji patrijottiċi tiegħu huma bosta. Fihom il-poeta żera' mħabba lejn l-Ilsien, il-Bandiera u lejn Malta nnifisha li hu dejjem qiesha bħala t-tieni ommu. Forsi l-patrijottiżmu tiegħu jilhaq il-"qawwa" fis-Sunett "Lil Malta" meta jistqarr:

*Izda daqsek lil hadd, O Malta tiegħi
għax int biss ommi, int tajtni l-isem
u għadmek għadmi u demmek jigri miegħi.*

Imbagħad Dun Karm kiteb dwar l-Istorja u l-ambjent sabiħ Malti bħalma nsibu f'poeziji bħal: "Wied Qirda", "Il-Musbieħ tal-Mużew", "Nhar San Ġwann", "Lil Malta (11.XI.42)", "Il-Għodwa", "Ġunju", u "Xenqet ir-Raba' ". Kiteb u faħħar lill-eroj Maltin bħal

7. Ch. Briffa, *Sagħtar* (Għadd 102).

8. C. Bria, *Gqbbiola* (Frar 1984).

Dun Mikiel Xerri u Mikiel Anton Vassalli kif ukoll lil dawk li b'ħidmiethom għamlu ġieh lil art twelidna bħal E.B. Vella, Ġużè Chetcuti, Ġużè Galea, Carlo Diacono u oħrajn.

Iżda hu fehem li l-imħabba għall-patrija ma tistax tinfired mill-imħabba għad-Din Nisrani tagħna, għax it-tnejn flimkien jagħmlu parti integrali ta' l-identità tal-Poplu Malti. L-Istorja weħidha tagħtih raġun ta' dan. Din l-għaqda ta' mħabba lejn ir-Reliġjon u l-Patrija ma kinitx xi ħaġa li ħoloqha hu, iżda kienet wirt għażiż ta' missirijietu. B'danakollu Dun Karm emmen fiha u xtaqha ttul għal dejjem. Dan l-aktar li jinħass fis-sensjela ta' poeziji li kiteb – kwazi waħda kull sena mill-1915 sal-1945 – dwar il-miġja ta' San Pawl f'Malta.

Fatturi oħra li juri 'l Dun Karm Romantiku huma l-ġibda u l-ammirazzjoni li kellu għal dak kollu li hu sempliċi fil-ħajja. Ara l-poeziji "In-Nissieġa", "Il-Kennies", u "It-Tifla tar-Raba'" u r-rabta kbira ma' l-ambjent rurali: "Nofs Inhar f'Lulju", "Tliet Għanjiet" u "Xenqet ir-Raba'", fejn f'din ta' l-aħħar iġħid:


*U hemm nixtieq immut: minn hemm tittajjar
aktar ħafifa qalbi lejn is-sema;
aktar ħieles hemmhekk jingabar ħsiebi
fil-ħniena t'Alla.*

Fl-aħħarnett il-fidi tiegħu fl-immortalità ta' l-arti – il-poezija fergħa tagħha.

*Il-poeta jintemm u l-għanja tibqa'.
("Non Omnis Moriar")*

Il-poezija Dunkarmjana hi poezija ta' mħabba f'sens wiesa'. Imħabba bla limiti, imħabba universali, imħabba platonika li ġejja minn Alla li hu l-istess imħabba. Dun Karm wera din l-imħabba f'sens metaforiku meta xebbahha mal-familja. L-"Omm" qiesha bħala l-omm naturali tiegħu, Malta u l-mara fertili li tfisser kontinwazzjoni. Il-"missier" jirrappreżenta l-eroj Maltin; l-"ulied" il-poplu kollu kemm hu.

Kif kiteb darba l-Prof. Ġużè Galea: "Il-kitba ta' Dun Karm hi simbolu tar-ruħ, tal-qalb, ta' l-aspirazzjonijiet, tal-ħidmiet u tal-ġrajjet tan-nazzjon tagħna" għalhekk kien floku u jixraqqu taşsew it-



Dun Karm fil-ġnien tad-dar tal-familja f'Haż-Żebbuġ, waqt is-snin tal-gwerra, fejn kien mar refuġjat. (ritratt: Familja Balzan)

titlu li tah minn Franza Laurent Ropa ta' "Poeta Nazzjonali".

Wiehed irid jifhem li Dun Karm kellu x-xorti li jasal fil-ħin sewwa meta l-Poplu Malti kellu bżonn simbolu li jfisser eghmilu u xewqatu. Wara mijiet ta' snin li l-poplu tagħna kien baqa' lura taht ħakma barranija, il-poplu beda jhoss xewqa għal-libertà, u meta spiccat l-Ewwel Gwerra l-Kbira, li kif ftaħru r-rebbieħa kienu ggilduha biex jiksbu l-helsien ta' kulhadd, il-Poplu Malti hass bħal tqanqila biex jieħu s-sehem li jixraqlu u jisthoqqlu f'pajjiżu.

Għalhekk beda ċ-caqliq soċjali, instemgħu aspirazzjonijiet politiċi, tqanqlat ir-rieda biex titjeb il-qagħda tal-Malti. Din ix-xejra għida b'rizq art twelidna bdiet tinhass tajjeb wara l-1912 u l-poeta għaraf iħaddanha fil-versi ħarkiena u mħegga tiegħu.

Egħluq


Dan hu fil-qosor xi jfisser Dun Karm għaliġa. Il-Malti li ma beżax jeħodha kontra l-qilla ta' dawk li ppruwaw iżebilħu 'l-Ilsien art twelidna; il-patrijott li kien miġnun wara Malta u wara niesha; il-poeta li poġġa sisien sodi għall-poezija Maltija, li fuqhom aktar tard issuktat tinbena u sa waslet kif nafuha llum; is-sacerdot imzejjen f'fidi ta' l-azzar li fehem tajjeb u saħaq fil-kitba tiegħu, it-teorija ta': Nisrani tajjeb tfisser Malti tajjeb.

Għalhekk lil Dun Karm joqogħdulu tabilħaqq it-titli li tawh – barra dak ta' Poeta Nazzjonali – ta' "Poeta tal-Protesta"¹⁰ għax ma beżax jeħodha kontra l-kurrenti ta' zmienu li kienu eghdewwa tal-Malti, kif ukoll dak ta' "Poeta tal-Fiduċja"¹¹ għax hu dejjem ħares 'il quddiem b'fiduċja shiħa f'Alla u fid-dehen tal-Poplu Malti u emmen li bl-għajnuna tas-Sema, il-Maltin jistgħu jibnu lil Malta – għalkemm gżira ċkejknja – f'nazzjon ħieles, shiħ u komplet, daqs l-aqwa pajjiż tad-dinja; ċertament mhux materjalment iżda spirtwalment u moralment.

10. G. Aquilina, *Mis-Sillabu* (Vol. 2, Nru. 7).

11. O. Friggieri, "Taħdita fil-Kazin S. Guzepp u Banda De Rohan", *Haż-Żebbug* (20.7.86).

Pawlu Mifsud



Quis ut Deus?

Innu lil San Mikiel Arkanglu ta' Dun Karm

DAN L-INNU miktub minn Mons. K. Psaila fl-1940 ghandu marbuta miegħu grajja ftit u xejn kurjuża.

Nibdeu mill-aħħar minflok mill-bidu ta' l-istorja tagħna. Niftakar li kien il-Ħadd meta kont tlajt sa Ħaż-Żebbuġ, raħal twelidi, u fuq iż-żuntier tal-knisja parrokkjali ltqajt ma' ħabib tal-qalb li kont ili żmien twil ma nara. Fraħna b'xulxin u bdejna nitkellmu. F'hin minnhom qalli: "Dejjem ridt intarrafllek xi haġa fuq biċċa xogħol li għandi merfugħa d-dar. Billi naf li int poeta (!) u thobb haġna 'l Dun Karm . . ."

U biex naqta' fil-qasir din il-biċċa xogħol ta' ħabibi Pawlu Galea kienet innu miktub minn Dun Karm li lilu kien tahulu wiehed minn shaħbu, soċju tal-M.U.E.S.U.M. ta' Ħaż-Żebbuġ jismu Filippu Cachia, Alla jaħfirlu, li kien devot bis-shiħ ta' l-Arkanglu San Mikiel. Dan l-innu jaf it-twelid tiegħu fi żmien l-aħħar gwerra dinjija meta l-qassis poeta kien telaq id-dar ta' Tas-Sliema u sab kenn mill-bombi ta' l-ghadu f'Ħaż-Żebbuġ, ir-raħal fejn kien tweled u trabba. F'kelma waħda ħabibi Galea rrakkuntali l-istorja kollha u bqajna li kellu jagħmilli kopja ta' dak l-innu ta' gieh lil San Mikiel u jibgħathuli. L-iskop tiegħu kien li jien nikteb xi haġa dwaru f'xi rivista jew gurnal

bil-Malti. L-innu ma damx ma wasal u miegħu kien hemm mehmuża wkoll din l-ittra.

31 Triq Sant'Antnin,
Haż-Żebbuġ.
6 ta' Jannar, 1971.

Għażiż ħabib,

Infakkrek f'tit l-istorja ta' l-innu li tkellimna fuqu l-aħħar li ltqajna.

Darba, f'Diċembru 1940 (żmien il-gwerra) sabni Filippu Cachia li bħali kien soċju tal-M.U.S.E.U.M. f'Haż-Żebbuġ u qalli li kellu innu lil San Mikiel li kien kitibhulu Mons. C. Psaila, magħruf bħala Dun Karm. Dan Cachia kien devot kbir ta' San Mikiel bħalma huma s-soċji kollha tal-M.U.S.E.U.M.

Issa billi hu lil Dun Karm, fiż-żmien li dam evakwat f'Haż-Żebbuġ, kien iġninu l-quddiesa kuljum, darba waħda fis-Sagristija wara l-Quddiesa, dan Cachia qallu: "Favur nixtieq mingħandek, Mons. Nixtieqek tiktibli innu lil San Mikiel jekk jogħġbok." U Dun Karm wiegħbu: "Mela le; bil-qalb kollha. Jumejn oħra jkun għandek." U hekk kien għax wara jumejn kif Dun Karm daħal fis-Sagristija biex iqaddes, ippreżenta lil Cachia l-innu ta' gieh lil San Mikiel li kien wiegħdu.

Ħabibi Filippu kien għamilli kopja tiegħu għax tassew konna ħbieb. Jien kont tfajt din il-kopja fi ktieb u nsejtha għal kollox. Ftit ilu gie mill-ġdid f'idejja dan il-ktieb u kif ftaħtu nilmaħ dan l-imbieriek innu. Tista' taħseb kif il-karta sfaret imma fraħt wisq li sibtha għax sikwit kont noħlom b'dan l-innu. Mill-ewwel gejt int f'moħħi u l-Bambin ried li niltaqgħu u nitkellmu. Issa qieghed nibgħhatlek kopja tiegħu biex tara tistax tikteb xi kelmtejn fuqu biex tibqa' tifkira tiegħu xi mkien. Innu sabiħ bħal dan jixraqlu u jisthoqqlu li jkun ippubblikat bħalma ġew ippubblikati bosta xogħlijiet ta' Dun Karm li, iżjed minn kull haġa oħra, hu kompajżan tagħna t-tnejn, Żebbuġi bħalek u bħali.

Waqt li nizzikhajr għall-interess tiegħek inselli għalik mill-qalb.

*Habibek,
Pawlu Galea*

S'hawn l-ittra tas-Sur Galea.

Jien bdejt nistaqsi lil xi ħbieb tiegħi, kittieba tal-Malti u midħla

sewwa tal-Letteratura Maltija, biex insir naf jekk dak l-innu "Quis ut Deus?" kinux rawh xi darba stampat xi mkien. Kien hemm min qalli li qatt ma kien sama' bih. Sa fl-aħħar ġieni f'moħħi s-Sur Ġużè Cardona, kittieb u studjuż magħruf, awtorità kbira fejn jidhol Dun Karm u l-kitba tiegħu, u ċempiltlu d-dar. Għedtlu xi xtaqt insir naf minghandu. Saħansitra ltqajt miegħu u wrejtu l-innu li meta qrah qalli li jidhirlu li kien rah mitbugħ xi mkien żgur imma l-aħjar haġa kienet dik li jagħmilli tiftix u mbagħad jagħtini tweġiba. U wara xi żmien ċempilli u qalli li dak l-innu lil San Mikiel kien deher stampat fil-ħarga ta' *Il-Malti*, ir-rivista letterarja ta' l-Akkademja tal-Malti, ta' Marzu 1941, taht it-titlu: "Michael, Quis ut Deus?"

Nistahħjel li ftit issib Maltin fostna li jafu jew għandhom ħjiel ta' dan l-innu kbir u sabiħ. Poezija ta' tifhir lill-Arkanġlu San Mikiel li l-Knisja tagħmel il-festa tiegħu kull sena fid-29 ta' Settembru. Haġa xierqa għalhekk li nipubblikawh għat-tieni darba f' *Il-Malti*, wara medda ta' 45 sena, biex nitgħaxxqu bil-gmiel u bil-benna li tana Dun Karm fil-poezija tiegħu matul bosta snin ta' hidma letterarja. U għaliex ukoll, f'Ottubru ta' din is-sena, qegħdin infakkru il-15 sena mill-mewt tiegħu li grat fl-1961.

Dan hu l-innu:

INNU LIL SAN MIKIEL ARKANĠLU

QUIS UT DEUS?

Min bhala Alla!? nstama' jidwi
 Fl-izjed għoli tas-Smewwiet;
 Kien bħal lehen ta' tempesta.
 Lehen dawk it-tliet kelmiet.

Min bħal Alla!? u qtajja' qtajja'
 Rwieh mixgħula b'dawl is-sliem,
 Daru sfiq u għalenija
 Ma' min lissen dak il-kliem.

(RIT). Bla ma tqanqal mis-skiet Tiegħu
 Ħarsa xeħet il-Mulej,
 U ra kollox f'leħħa wahda,
 Dak li għadda u dak li ġej.

Lehen ieħor stama' jidwi
 Bħal ta' ragħda fil-widien:
 "Sal-Kbir Alla jien nixxabbat,
 Inkun bħalu: Alla u Jien."

U madwar Luċifru mkabbar
 B'nar il-qilla mixgħulin,
 Qtajja' rwieħ ingabru u għajtu:
 "Aħna miegħek imxirkin."

(RIT.) Bla ma tqanqal eċċ. eċċ.

Bdiet taqbida; qishom vlegeġ
 Bdew jissallbu l-ħsibijiet,
 U bħal xrar ħarriebi jleħħu
 Ta' kull rieda t-tqanqiliet.

Ta' Luċifru l-ġenb fuqani
 Beda jerħi, xxejjer, miel . . .
 Wiċċu xemx, ħafif bħal berqa,
 D'her fuq l-Għadu San Mikiel.

(RIT.) Bla ma tqanqal eċċ. eċċ.

Patri Alfred M. Previ




Meta Dun Karm ta l-Pinna Tiegħu b'Rigal

Sa minn meta kont għadni tifel ċkejken, kont digà nħobb bi mħabba kbira t-tagħlim tal-Malti. Niftakar sewwa meta kont l-iskola Primarja kont inqabel il-versi, nigbor madwari 'l šhabi tal-klassi u noqgħod naqrahomlhom bilqiegħda fl-art. Kien żmien il-gwerra, konna neqsin minn kollox, bilkemm kien ikollna x'nieklu. Min jaf kemm-il darba kienet iddoqq is-sirena, u mill-klassi dritt għal gox-xelter il-klassi kollha taħt il-harsien tal-għalliema. U anke fix-xelter kont naqra lil šhabi t-taqbil tiegħi! U dan qiegħed ingħidu biex nuri kemm ili nħobb il-poezija bil-Malti.

Dik il-ħabta, il-ħabrieki Bro Amedy Charles kien waqqaf ix-“Xirka tal-Malti għat-tfal” u jien, ta' tmien snin dħalt membru fiha ma' tfal oħrajn. Il-fergħa tax-Xirka fin-Naxxar, fejn konna evakwati fi żmien il-gwerra, kien jieħu ħsiebha Dun Anton Sciberras.

Dak iż-żmien li qiegħed insejmi, ix-xandir f'Malta kien għadu ma daħalx fid-djar tal-Maltin, u għalhekk kienet drawwa ta' kuljum li ħafna kienu jingabru fil-pjazza tar-raħal biex jisimgħu l-aħbarijiet u xi programmi oħrajn tar-Rediffusion minn loudspeaker kbir imwaħħal



Il-pinna ta' Dun Karm u l-ktejjeb bil-poezija tiegħu "Int Alla Hanin" Stampat għand is-Salesjani.

mal-hajt. U fl-aħħar il-jum wasal, li fih ix-Xirka tan-Naxxar għamlet l-ewwel programm mużiko-letterarju tagħha minn sensiela ċkejkna. Niftakar jien kont qrajt il-poezija ta' Ġoġ Pisani "Lil Palma Xiha" u daqqajt fuq il-pjanu "Amor ti vieta" mill-opra Fedora ta' Giordano, fost il-ferħ ta' ommi u missieri. Fil-programm ta' wara qrajt il-poezija ta' Dun Karm "Int Alla Hanin". Dan kien fl-1944.

Sena wara, Dun Anton gabarna u qalilna li konna se mmorru għand Dun Karm fid-dar tiegħu Tas-Sliema, u preċiżament nhar Lapsi 1945 jumejn biss wara li spiċċat il-gwerra, morna għand Dun Karm – Dun Anton, jien u xi tlieta oħra. Bqajt impressjonat bid-dehra tiegħu twila twila (u forsi għax kont għadni ċkejken rajtu itwal milli kien), dritt, serju, devot b'idejeh f'xulxin. Feraħ bina ħafna u jien għidtlu "Inħobbha ħafna l-poezija", u bit-tbissima wegibni "Bravu, bravu . . . hobb il-Malti", imma stħajt inghidlu li nħobb inqabel! Niftakar ftit 'il gewwa tal-kamra fejn laqagħna, max-xellug kien hemm kwadru kbir

tpingija taż-żejt bil-figura ta' Dun Karm. Ma domniex hafna, imma qabel ma tlaqna ried jagħtina rigali ċkejken kull wiehed. Fetaħ kexxun u minnu ħareġ pakkett zġhir tas-santi. Fuq din is-santa kien hemm poezija tiegħu f'egħluq il-50 sena tas-Saċerdozju, li kien fakkar sena qabel. Wara li tana s-santa, tana wkoll ktejjeb kull wiehed, ċkejken ċkejken, erba' ċm bi tlieta, blù bi tmien folji biss li fuqhom hemm stampata l-poezija tiegħu "Int Alla Hanin" u f'dak il-ħin ftakart fil-programm tar-Rediffusion. Fuq il-qoxra hemm stampat il-kliem:

"Int Alla Hanin"
warda Maltija
maqtugħa mill-ġnien
ta'
Mons Karm Psaila

Fl-ewwel faċċata hemm daħla tal-Poeta li fiha jgħid hekk:

Għazilt dawn il-versi qosra ta' tliet sillabi,
bir-rima mqabbza, li fil-Malti għadhom ma dehrux,
biex nuri li l-ilsien tagħna jista' jidhol f'kull
tifsila ta' poezija, u li r-rimi ma jonqsux,
anqas meta trid waħda kull ħames sillabi, kemm-il
darba jkun hemm ftit tal-qalb u tar-rieda tajba.

Imbagħad Dun Karm qabad f'idu kaxxa dejqa tawwalija, minn fuq l-iskrivanija, u fetaħha quddiemna. Kien fiha pinna antika lewn kannella skur bit-tarf ta' fuq isfar, dik li dari konna nsejħulha "tokka". Il-pinna li tintbell fil-linka għandha fuqha l-kliem:

Geo W. Hughes
Electrogold
Birmingham

Fuq l-għatu tal-kaxxa hemm tikketta stampata bl-abjad fuq il-blù bil-kliem Francis Meli, l-indirizz li jibda bin-numru 5 imma l-bqija tqatta', Valletta, Malta. U qabel ma tlaqna, Dun Karm dar fuq Dun Anton u qallu li din il-pinna, ried jagħtiha lilna b'tifkira tiegħu. Qieghed ingib ritratt tal-pinna bil-ktejjeb ħdejha biex il-qarrej jifhem aktar id-daqs tal-ktejjeb.

Defunctus Adhuc Loquitur

Hekk kif bħal leħħa griet l-aħbar li tmiemek
fis-sliem ilhaqt, biex tibda tgħix għal dejjem,
kull min ġo fih iħoss demm Malti jbaqbaq
ħass qalbu tieqaf mit-taħbit ġo sidru,
ħass qrib in-nifs tal-mewt għaddejja jkesshu
u jingazzah bil-waħx ta' firda kiefra.

Għax int kont l-akbar ġieh tal-Kleru Malti,
għaliex ħadd ħliefek, Kbir Għannej ta' Lsienna
ma kien iżommna magħqudin fl-għan tagħna,
u l-ebda bronż u rħam ma jfakkrek daqsu
il-baħħ li wrajk ħallejt għal dejjem magħna.

Fis-snin mghoddija, meta wlied il-ħjiena
bir-ragħwa f'ħalqhom tal-mibegħda, ħalfu
li Lsienhom qatt ma jgħanni l-għanja helwa
tar-rebħa fuq eghmilhom kiefer, faħxi,
raw lilek tiela' 'l fuq mal-għolja wieqfa
tal-ġieh, bħal ġgant setgħani xxejjer f'idek
il-għelm ta' l-Emmna ma' l-ilwien ta' Artna.
Għalkemm għajruk, maqdruk, u bik iddieħku
x'ħin bdejt fi Lsienna tikteb hegġet qalbek,
urejthom ħiltek, kliemek tongor, tonqox,
biex fuq xulxin il-versi tibni, msejsa
fuq sies taż-żonqor f'qawwet ħsibijietek.
U Lsienna rebah, għax fil-għanja tiegħek
il-benna daqu ta' ħlewriet għaslija.

Għannejt lill-ħlejjaq, lill-Mulej, lil Sidtna
bi kliem ta' l-aṅgli jħoll il-qlub tal-gebel,
iżd' ismek jibqa' mnaqqax hemm f'qalb ġensek

Din il-poezija kienet inkitbet sewwasew mal-aħbar tal-mewt ta' Dun Karm. Ftit sigħat qabel ma kiteb din il-poezija, il-poeta kiteb ukoll sunett bl-isem "Lil Dun Karm fl-Aħbar ta' Mewtu" li kienet l-ewwel poezija li dehret stampata fil-gurnal *Il-Berqa* fl-okkażjoni tal-funeral tal-poeta nazzjonali.

x'hin “Frott l-Imħabba Fizzjed bnin” jitolbu
sabiex “iħares bħalma dejjem ħares
lil din l-Art ħelwa, l-Omm, li tatna isimha.”

Int ħajtek għextha, b'hekk inxift fi żmienek,
f'għanjietek iżda, bqajt għal dejjem thaddar —
ma tinxef qatt. Taz-żmien ix-xmux u r-rwiefen
ma jħassru qatt l-egħliem ta' ħajtek kbira,
imqar jekk 'il quddiem, żmien wara mewtek,
għad jinbet min, biex jonfoħ l-Ego tiegħu,
u jxerred ma' l-irjiegħ tagħlimu mbewwaq,
it-tajn jixhitlek, u jagħtik bil-ħarta.
Izd' aħna, x'hin intiegħmu għiel għanjietek,
inhossu demmek jigri magħna u surtek
fil-versi titbissmilna, bl-akbar ħegġa
tqawwilna qalbna nissuktaw hidmietek.

Patri ALFRED M. PREVI
13 ta' Ottubru, 1961

K. Vassallo



Monsinjur Dun Karm Psaila

B *ibliotheca*: moħħu, qalbu u ruħu
 maħžen ta' kotba – għerf iż-żmien u l-ġrajja!
 Gnien ħaj ta' ward, ta' fjuri sbieħ u jfuħu
 mill-angli msoqqijin bl-ilma tal-ħajja!

Beda mill-qieġh u ssokta tiela' tluġħu
 sa laħaq il-quċcata bla ma tlaġja.
 Firex ta' ħajtu fuq il-baħar qluġħu,
 u laħaq xatt l-*Imħabba Mingħajr Tbaġja*'.

Żaruh fid-dlam u s-skieta ta' daru fqira
 l-allāt tal-Għana u kus l-imrar lejn fomm
 ħelu ressqulu. Ma ċaħdux. U thenna.

U l-ġhada għanna l-ġhanja tiegħu kbira
 bl-isbaħ u bl-oħla lsien li tatu ommu –
 għanja li taf egħgubijiet il-Ġenna.

12 ta' Marzu, 1944

Tagħrif ta' l-Editor – Ta' min ikun jaf li, barra minn dan is-sunett miktub aktar minn 40 sena ilu, K. Vassallo ppubblika għadd ta' artikli fuq Dun Karm jew li fihom D.K. għandu sehem ewlieni. Din id-darba ma kitibx għax marid.

J.J. Camilleri



Meta Dun Karm Tilifha għal Vot

Meta Dun Karm Psaila kien inħatar Assistent Librar, il-Kanonku Francesco Zarb kien ha għalih bl-ikrah għax kien deherlu li dak il-post kien jixraq lilu u li, għalhekk, kellu jieħdu hu. Kiteb ittra twila ta' protesta lill-Kap tal-Ministeru Joseph Howard u lill-Ministru ta' l-Istruzzjoni Pubblika u, f'saħna, akkuza lill-Kumitat tal-Librerija li kien ha deċiżjoni żbaljata. Ried li l-ħatra ta' Dun Karm tigi rritrata biex jidhol hu minn floku. Baqa' jhaqqaqha bl-ikrah għax tajjeb jew ħazin ried xi għamla ta' sodisfazzjon. Il-kanonku heddidhom ukoll li jieħu passi legali u jidhol il-qorti jekk ma jingħatax dik il-ħatra. Bħala kompromess ippropona li jsir Librar tal-Librerija Parlamentari, li f'itit taz-żmien qabel Sir Ugo P. Mifsud kien ippropona li titwaqqaf. Il-Kanonku Zarb, fost akkuzi oħra, qal li hu kien gie ppreferut għall-kandidat bla lawrja, defiċjenti fl-Ingliż u injorant fil-Franċiż. Biex isostni l-argumenti tiegħu, semma l-kwalifiki kollha tiegħu, fost dawn, il-mertu li kiteb poezija.

It-ton ta' dik l-ittra xejn ma kien sabiħ u l-Ministri ħadu għalihom, sa riedu jieħdu passi legali kontrih, iżda billi kien hemm il-ħsieb li l-post ta' Assistent Librar jiġi abolit, ma sar xejn. Dik il-ħabta wkoll, il-librar il-Professor E. Magro ritira. Dun Karm, bħala l-assistent tiegħu

applika għall-post u l-Professor Magro għamillu l-isbaħ rakkomandazzjoni. Dan kien fit-23 ta' Diċembru, 1922, iżda ma' Dun Karm kien applika wkoll Hannibal Scicluna. Scicluna kellu wisq aktar rakkomandazzjonijiet minn Dun Karm, fosthom dik tal-Ministru tal-Gustizzja F. Buhagiar, u tal-Prim Imħallef C. Refalo. Barra dawn li saru lill-Ministru ta' l-Istruzzjoni Pubblika, kien hemm oħrajn, fosthom ta' l-Avukat tal-Kuruna Mercieca lil-Logotenenmt Gvernatur u lis-Segretarju Ewlieni tal-Gvern.

L-Għazla saret fil-25 ta' Ġunju, 1922, mill-Kumitat tal-Librerija b'vot sigriet. Dun Karm għab erba' voti u Hannibal Scicluna ħamsa. Tilifha għal vot!

Ġuzè Cardona



Diwi ta' l-Innu Malti . . .

L-Innu Malti sar bil-maqlub ta' kif isiru ħafna innijiet oħra, ikunu għal liema okkażjoni jkunu, għax normalment l-ewwel isiru l-versi u wara ssir il-muzika. Fl-Innu Malti sar bil-maqlub.

Dr. Robert Sammut M.D. (1870 – 1934) – mill-Furjana u miet Tas-Sliema – kien professur tal-patologija u dilettant tal-muzika. Skond R. Mifsud Bonnici, kien sar konkors għall-għażla ta' Innu għall-1921, (għall-okkażjoni ta' l-għoti tal-Kostituzzjoni) fost l-aqwa kompożituri Maltin imma baqa' bla riżultat. Izda Mifsud Bonnici ma jgħidilniex dan l-insuċċess kienx imħabba l-versi jew imħabba l-muzika. Biss, xi żmien wara, il-Prof. R. Sammut kiteb biċċa muzika għall-orkestra li kellu. Għogbitu ħafna u taha lil Dr. A.V. Laferla biex jara jinqediex biha bħala innu għall-iskejjel. Laferla ried iġġaddi din il-biċċa muzika lil xi poeta magħruf. F'moħħu mill-ewwel gieħ Dun Karm li, mid-dehra, kien daħal għall-konkors li kien sar għal Jum l-Għoti tas-*Self Government* (jew Gvern Responsabbli).

In-nota li Dun Karm għamel taħt l-innu “1921 – Lil Huti Maltin nhar l-Għoti tal-Kostituzzjoni”, *kellu jiġi mqiegħed fil-muzika, ma saritx u l-innu ma deherx* – tħassibna li Dun Karm ukoll kien ikkonkorra għall-konkors li jsemmi Robert Mifsud Bonnici u bir-raġun li l-

poeta kiteb “*u l-innu ma deherx*”.

Tajjeb wiehed jistudja sewwa dan l-innu u naraw il-merti u d-difetti tiegħu: Wiehed mid-difetti ta’ l-INNU ta’ l-1921 kien it-tul: sitt strofi u wara kull tnejn ritornell. Dan it-tul igib l-isfukar u l-irrelevanzi; barra minn hekk ir-riferenzi spissi għall-qlubija tal-Malti kontra l-Mislem, kien paragun li ftit kien iġġodd għall-1921. Biss nindunaw li xi vers bħal “*Qum mill-ħedla li ’l qalbek mewtitlek*” fih l-istedina biex il-bniedem jibda jaħseb b’rasu, issa li Malta se jkollha indipendenza parzjali u fil-vers l-ieħor “*Aqbad triqtek lejn xefaġ sabiħ*”, Dun Karm iħajjar lill-poplu jiddependi mill-ħila tiegħu u mhux wisq mill-barranin!


Il-firda tal-partiti dejjem kienet l-akbar ħsara tal-poplu Malti, punt li jħobb isemmih il-Prof. Ġużè Galea fir-rumanzi tiegħu. Il-kelma *patt* jista’ jkollha tifsira doppja: *patt* bejn il-partiti biex isir partit wiehed qawwi kif fil-każ, sar, jew ftehim mal-Gvern Inġliż li ma jorbotniex b’ħafna materji riservati. Dwar il-piki jkompli jirribatti fil-versi “*Kisser l-għodda ta’ l-għira ġellieda*” u biex jikkuntrasta din il-marda li teqred ġens, jissuggerixxi li m’hemmx aħjar milli nkunu “*Għalenija, m’hemmx ifrem mir-rieda*” u għalhekk jerga’ jikkuntrastaha ma’ “*Izda mqassma tintilef fil-kliem*”. Jidher hawnhekk li għall-konvenjenza ritmika l-poeta daħħal *mqassma* flok *maqsuma* li hi aħjar.

Jagħmel enfasi aktar ’l isfel Dun Karm dwar l-identità tal-bandiera “*Ward u Ġilju l-Bandiera s-sabiha*” jew aħjar issa li se jkollna Gvern Responsabbli nżommu ruħna bġhid mill-partiġjanizmu Inġliż jew Taljan, għax karatteristika ta’ Dun Karm kienet, dejjem l-imparzjalità u l-moderazzjoni ma’ l-ekwilibrju politiku tiegħu.

L-idea li l-poplu Malti jiffirma triq għalih joħroġha ċara fl-aħħar strofa ta’ qabel ir-ritornell: “*Irfes, kisser kull wegħda qarrieqa; / Dak il-ward, dak il-Ġilju tibdlux*.” Jagħfas dwar il-qawwa u l-ġmiel spiritwali ta’ Malta meta jsejñilha “*Inti gawhra fuq l-isbaħ ħannieqa*”; u fl-aħħar nett jikkonkludi li Malta għandha dmir sagrosant li żżomm il-jedd tagħha, donnu mbezza’ li xi pajjiż barrani, aktarx l-Inġilterra jew l-Italja jistgħu jinfluwenzaw l-identità jew il-mixja Kostituzzjonali tagħha lejn ħelsienha.

Meta jien ċempilt lil ħabibi s-sur Ġużè Cassar Pullicino u dan ir-riferieli li xi ħames snin ilu kien sema’ mingħand bint kittieb ta’ versi, li kien sar (jew sa jsir) konkors għall-versi ta’ l-Innu ta’ l-1921, iżda meta l-konkorrenti semgħu li kien diehel għalih Dun Karm, qatgħu qalbhom u daħlu ftit jew xejn.

Charles Briffa



“Il-Ġerrejja u Jien” ta’ Dun Karm: Nota Stilistika

L-analisi stilistika ta’ kompożizzjoni letterarja trid tispjega kif il-forom tal-lingwa jithaddmu, jintfehmu, jistgħu jiġu nterpretati u marbutin ma’ stati, proċessi u għanijiet tal-kitba. Din hi hidma generali li tista’ titfisser fil-qosor permezz tal-mistoqsija: x’ifisser dan l-element lingwistiku f’dan it-test? U din il-mistoqsija ma nistgħux inwigbuha mill-ewwel għax trid tinqasam f’sett ta’ mistoqsijiet aktar bażiċi. Studju bħal dan joħroġ l-impressjonijiet generali. Il-fatt li nagħharfu, pereżempju, li f’Dun Karm hemm sens qawwi ta’ tradizzjoni lingwistiko-kulturali jenfasizza l-fatt li huma l-konsiderazzjonijiet strutturali li jsawru l-bażi ta’ dik l-impressjoni.

L-istharrig stilistiku juri kif stil ta’ kittieb jista’ jkun konness mal-preferenza ta’ xi binjiet grammatikali jew elementi lingwistiċi oħra. Jekk nieħdu l-poeziji ta’ Dun Karm insibuhom mimlijin b’riferenzi kuntestwali – li minnhom joħroġ dak is-sens lingwistiko-kulturali li semmejna – jiġifieri jużaw biċċiet minn lingwa li toqgħod biss

f'sitwazzjonijiet speiċifiċi. Dan hu l-kuntest sitwazzjonali tal-lingwa għaliex il-lingwa tiegħu l-ħajja biss meta tiffunzjona f'ambjent. Qatt m'hi izolata, dejjem hemm sfond ta' persuni, azzjonijiet u grajjiet li minnhom toħroġ it-tifsira sħiħa tal-lingwa.

Poezija li nistgħu neżaminaw minn dan l-aspett hija "Il-Ġerrejja u Jien", mgħobbija bil-lingwaġġ ta' l-ibburdjar u b'termini komplimentarji li jswawru l-isfond tal-baħar u r-riħ. Mill-aspett stilistiku l-aktar fattur interessanti ta' din il-poezija huwa l-lingwaġġ marittmu li l-poeta juża fil-metafora tiegħu tal-ħajja bħala dgħajsa. Naraw l-elementi kif jittqassmu fil-poezija:

i. SFOND TAL-BAĦAR u R-RIĦ – "tvenvin tal-fewġa"; "ħammret fuq il-baħar . . . taz-zerniq id-dija"; "mewġa"; "bejn ikħal u ikħal"; "ħalel . . . irwiefen"; "t-taqliba/tal-baħar abjad siktet".

ii. LINGWAĠĠ TA' L-IBBURDJAR – "tifrex il-qluġh għal-majjistral"; "ir-rażan tat-tmun"; "għal xejret ir-riħ"; "tmil fuq genbek, u ċcafcaf"; "fil-qala/bla qluġh titbandal fuq il-mewġ lubien"; "frix il-qluġh"; "Qbadt it-tmun"; "fuq il-mewġ"; "qtajt 'il barra"; "timla l-qluġh".

Permezz tal-kuntest sitwazzjonali Dun Karm jagħraf il-bniedem soċjali, u f'din il-poezija partikulari nsibu l-bniedem soċjali fit-taqbida mal-ħajja. Il-lingwa sitwazzjonali li juża hawnhekk turi kif l-individwu u l-ambjent uman jirreagixxu għal xuxlin, għaliex ma jistax ikun hemm il-bniedem soċjali mingħajr il-lingwa, u anqas il-lingwa mingħajr il-bniedem soċjali. Din il-lingwa sitwazzjonali hija mbaġhad imdaħħla f'paralleliżmu figurattiv halli titnissel il-metafora.¹

It-tieni fattur interessanti għall-istilistika huwa l-grad ta' devjazzjoni li fiha l-poezija. L-għarfien tal-forom devjanti jifforma element essenzjali fir-reazzjoni taġġna għall-poezija. Però, għalkemm nagħrafu l-forom bħala devjanti, kultant jista' jagħti l-każ li ma jinħassux devjanti fil-kuntest tal-poezija. Fit-tielet strofa nsibu "u ssieħeb leħnek mat-tvenvin tal-fewġa", fejn parti mil-binja tal-qieġh tista' tkun ekwivalenti għal dik tas-sentenza *id-dgħajsa għandha lehen*. Fis-sitt strofa Dun Karm jikteb "jisirqek il-lejl" li fil-binja tal-qieġh tiġi ekwivalenti f'dan il-kuntest għal *il-lejl jisraq id-dgħajsa*. Dawn huma semi-sentenzi għaliex jiksru r-regola selezzjonali li tispeċifika li l-verbi

1. Din il-metafora hija mfissra f'*Mekkanizmi Metaforiċi f'Dun Karm* ta' O. Friggieri (Università ta' Malta, 1978) pp. 29–31.

“għandha” (fil-kuntest ta’ “għandha lehen”) u “jisraq” jitolbu sugġett animat – il-ksur hawnhekk, u f’partijiet oħra tal-poezija, huwa li dawn il-verbi qegħdin jieħdu sugġett inanimat. Fi kliem ieħor, il-poezija għandha sentenzi li fihom nomi inanimati fejn normalment tistenna li ssib nomi animati. Dawn l-irregolaritajiet huma regolari fil-kuntest shiħ tal-poezija. Huma fatti lingwistiċi li jikxfu l-inkwiet tal-ħajja li l-bniedem soċjali jrid iġarrab fil-“għlieda mal-ħalel u mar-rwiefen”, u juru l-qerda ta’ ordni naturali jew il-paċi ta’ moħħu – dehra mqanqla mid-dgħajsa f’baħar kalm. Dan it-tfixkil johrog mid-dehra tad-dgħajsa f’baħar imqallob.

Biex nipprezentaw dawn il-fatti jeħtieġ li nsemmu l-istrutturi fil-poezija li huma devjanti, u f’kull każ nuru liema regoli nkisru. Mod ieħor huwa li nsawru grammatika apposta għall-poezija li biha infieħmu regoli li jistgħu jiġġeneraw dawn l-istrutturi. Perezempju, infieħmu li nomi inanimati jistgħu jieħdu karatteristiċi ta’ nomi animati – din ir-regola hija kontribut sinjifikanti fit-tiswir tal-metafora. Dan it-tieni mod jissuggerixxi ipotesi interessanti dwar dak li x’uħud mill-poeti jippruvaw jagħmlu – u forsi wkoll permezz ta’ dan il-mod nagħharfu kemxejn xi differenzi bejn poezija u proża. L-idea li poeta bħal Dun Karm iġegħelna nibnu grammatika għall-poezija turi li l-poeta ħalaq (u hawn tidher il-kreattività lingwistika tiegħu) djalett ġdid u x-xogħol tal-qarrej huwa li jitgħallem dak id-djalett il-ġdid.

Permezz ta’ din il-grammatika l-ġdida l-forom devjanti ma jibqgħux bla sens. Jistgħu jintfehmu aħjar. U meta niffurmaw ir-regoli li jiġġeneraw dawn l-istrutturi nkunu qegħdin noffru interpretazzjoni għalilhom. Din il-grammatika l-ġdida trid tissodisfa l-kondizzjonijiet ta’ kontro-grammatika. Għalkemm tiġbor fiha regoli li m’humieq tal-Malti standardizzat, dawn ir-regoli jridu jkun konnessi mar-regoli stabbiliti. Meta Dun Karm jagħmel kostruzzjonijiet bħal:

iii. FOROM DEVJANTI – “ u ż-ziffa ta’ filgħodu/qajmet is-sigar”; id-dgħajsa “tifrex il-qluġħ” u “xejn ma taħseb”; “u t-tmun iwieġeb”; “iz-ziffa raqdet”.

insibuhom devjanti jew irregolari. Ir-regola l-ġdida li testendi l-karatteristiċi tan-nomi inanimati tapplika hawnhekk ukoll u wieħed jista’ jgħid li “ziffa”, “dgħajsa” u “tmun” jikkostitwixxu sottokategorija speċjali ta’ nomi fid-djalett tal-poezija. F’moħħna, però, jkun hemm li dik ir-regola li turi d-distribuzzjoni tagħhom hija relatata ma’ dik ir-regola li turi d-distribuzzjoni ta’ nomi bħal “raġel” u “mara” fil-Malti Standardizzat. Huwa l-paralleliżmu li jurina kif

nifhmu dawn is-sentenzi, u għalhekk meta nagħzlu l-grammatika nkunu qegħdin noqorbu lejn l-interpretazzjoni tal-poezija.²

Fid-diskussjoni ta' din il-grammatika l-aktar li jinteressawna huma l-binjiet tal-qiegħ. Dan huwa importanti għal dak li qiegħed jipprova jagħmel il-poeta, għaliex l-istruttura tal-qiegħ tiddetermina t-tifsira tas-sentenza tal-wiċċ. Bil-ħolqien ta' grammatika ġdida Dun Karm qiegħed iġhid mhux biss dak li jista' jingħad fil-Malti Standardizzat, imma wkoll dak li ma jistax jingħad fil-Malti Standardizzat – għalkemm jista' jintfehem sew minn kull min jifhem il-Malti Standardizzat.

It-tielet fattur interessanti fil-poezija huwa l-element irrazzjonali li jidher fihom xi frazijiet u sentenzi bħal:

iv. ELEMENT IRRAZZJONALI – “fuq il-mewg ta' żmieni”; “qbadt it-tmun tar-rieda”; “ħaddru t-tamiet fil-gonna ta' żgħuziti”; “ix-xemx tal-Ħajja ħammret fuq tfuliti”; “jisirqek il-lejl minn ħbub għajnejja”; “u jkun sultan is-skiet’.

Dawn huma effetti lingwistiċi li jinvolvu xi ħaġa stramba fit-tifsira tal-għarfien ta' xi element. Din ix-xorta ta' kitba li litteralment tidher bla sens tagħtina ħafna mil-lingwa figurattiva tagħna. Il-verità metaforika tiddependi mill-qabża li l-immaginazzjoni trid tagħmel biex tagħti sens lil dak li jidher assurdu.³ F'dawn l-eżempji tidher ħafna l-perifrasi li Dun Karm iħaddem mhux biss għall-konvenjenza metrika u l-varjetà eleganti biex jaħrab mill-monotonija, imma għaliex irid jelabora fuq kuncett li tematikament huwa importanti. “It-tmun tar-rieda”, pereżempju, tixhet l-enfasi fuq l-awtokontroll tal-bniedem soċjali u b'hekk titfa' aktar fil-fond it-tifsira emottiva u simbolika tal-kuncett. Ix-xejriet tal-perifrasi kif imħaddma hawn jagħtu dinjità lill-espressjoni tal-ħsieb, u billi n-natura tal-perifrasi poetika hija deskrizzjoni figurattiva tagħti apprezzament immaginattiv oġġla ta' l-oġġett deskritt. Ma nistgħux nonqsu li naraw kemm titef il-poezija kieku kellna nibdlu “fuq il-mewg ta' żmieni” bil-kliem “fl-inkwiet ta' ħajti.”

Din il-frazi tiġbor it-tliet elementi fiha:

- a. lingwaġġ sitwazzjonali – “fuq il-mewg” li hu element ta' l-ibburdjar;
- b. grammatika devjanti – “il-mewg ta' żmieni” minflok “tal-

2. “Generative Grammar and Stylistic Analysis” ta' J. P. Thorne fi *New Horizons in Linguistics* ed. J. Lyons (Penguin, 1970) p. 195.


3. *Literature and the Irrational* ta' W. Shumaker (Englewood Cliffs, N.J., 1960).

baħar'', element astratt minflok konkret;

ċ. element irrazzjonali – iż-żmien m'huwiex baħar.

Il-poeta jrid johloq stat fejn ir-relazzjoni bejn realtà u immaginazzjoni tinqaleb: jigifieri, il-mistħajjel isir aktar reali mir-reali. Din hija l-attwalità misterjuża ta' l-esperjenza metaforika ta' Dun Karm. It-twahhid ta' dawn l-elementi jixhed kemm il-kitba poetika hija funzjoni kumplessa ta' diversi kompetenzi: kompetenza loġika, kompetenza organizzattiva/artistika u kompetenza lingwistika. Ir-riżultat juri sekwenza loġika u tifsil ta' ħsieb b'tali mod li jħalli l-qawwa meħtieġa fuq il-qarrej. It-kitba tikkomunika effettivament il-ħsieb go forma adegwata, u tuża strateġiji lingwistiċi u organizzattivi necessarji biex tilhaq l-għan predeterminat.⁴ Dan il-proċess huwa l-ideal li Dun Karm laħaq.

4. "The Structure of a Technical Text and its Pedagogical Implications" ta' S. J. Singh u T. Chacko f'*Forum: A Journal for the Teacher of English outside the United States* (Vol. XXIV No. 3, July 1986) p. 25.



(ritratt: The Royal Studio – J. Ciancio, Valletta)

Dehra maestuża tal-Poeta Nazzjonali, Dun Karm,

Oliver Friggieri



‘Pro Memoria – Hsibijiet Żgħar’ – Manuskritt ta’ Dun Karm

Meta ntxhett għax-xogħol tal-gbir tal-poeziji bil-Malti ta’ Dun Karm, xogħol twil u iebes ta’ snin shah, kont naf li min-natura tiegħu nnifsu dan il-qasam ta’ hidma kritika hu meqjus bħala inkomplet, jew aħjar bħala qasam li jibqa’ dejjem, bħala possibbiltà, miftuh għat-tkomplija. It-tradizzjoni għanja ta’ l-edizzjonijiet kritiċi f’bosta pajjizi oħrajn hi intereżsanti wkoll, fost l-oħrajn, sewwasew imħabba fl-iżviluppi, iż-zidiet u l-adattament li jsiru aktar tard. Il-biblijografija tikber u tistagħna dejjem kull meta n-nies kompetenti f’din l-għalqa ta’ studju jlaqqgħu flimkien is-sejbiet tagħhom ta’ kull xorta.

Fid-dahla tiegħi għall-volum *Dun Karm – Il-Poeziji Miġbura* (Karmen Mikallef Buħaġar – Klabb Kotba Maltin, 1980) stqarrajt li minkejja din il-hidma kollha, ma stajtx inħalli barra l-possibbiltà li nsib jew jinstabu versi oħrajn tal-poeta mxerrdin ‘l hawn u ‘l hinn. Ftit wara, meta ħriġt il-bijografija *Dun Karm – Il-Bniedem fil-Poeta* (Klabb Kotba Maltin, 1980), xandart għoxrin poezija oħra li ma kontx inkludejt fil-volum. Dawn l-għoxrin poezija huma l-kontribut gdid li

joħroġ minn manuskritt interessanti tal-poeta, *Pro Memoria – Ħsibijiet Żgħar*, miżmum għand Dun Ġuzepp Mangion, Sależjan, li kien inġhatalu mill-awtur innifsu. Fir-riflessjonijiet li ġejjin, se nagħti deskrizzjoni tal-manuskritt kollu, u nindika xejriet u konklużjonijiet li johorġu minn sħarriġ sħiħ tiegħu.

Il-Werrej Sħiħ

Fit-73 paġna tal-manuskritt hemm migburin, bil-kalligrafija tal-poeta, versi bil-Malti, bl-Ingliż u bit-Taljan, kif ukoll xi kitba oħra (*varia* fil-lista li ġejja). Dan li ġej hu l-werrej sħiħ:

Paġna	1	<i>Lill-Knisja Kattolika</i> <i>Minn Shakespeare (15/9/28)</i>
	2	<i>Kelma Kienet</i>
	3	<i>Fil-Bogħod minn Goethe; Varia</i>
	4–5	Varia
	6–7	<i>Malta</i>
	8	<i>Ċiviltà Ġàida (6/3/32)</i>
	9–11	<i>Mewt (1930)</i>
	12–13	<i>Immortalis (5/3/32)</i>
	14	<i>Evolution! (13/3/32)</i>
	15	<i>Nar tat-Tiben?</i> <i>Ars Amandi u . . . (20/3/32)</i>
	16–17	<i>Rmied (1932)</i>
	18–19	<i>Mela Inti Alla (1/4/32)</i>
	20–21	<i>Dehra ta' April (30/4/32)</i>
	22	<i>Bla Temma</i>
	23	<i>Ruħ l-Imħabba</i>
	24	<i>Il-Mara</i>
	25	<i>Lil Malta</i>
	26–27	<i>L-Għolja tal-Qdusija (15/6/32)</i>
	28–29	<i>God</i>
	30	<i>Lil Antonio Buttigieg (21/7/32)</i>
	32–33	<i>Wied Qirda</i>
	34–35	<i>Lil Marija (28/8/32)</i>
	36	<i>Dehra! (17/11/32)</i>
	37	<i>Lil Malta (3/12/32)</i>
	38	<i>Gusti! (4/12/32)</i>
	39	<i>Dun Mikiel Xerri (11/12/32)</i>
	40	<i>Milied u Missjoni</i>
	41	<i>Ħerba (17/12/32)</i>
	42	<i>Twegiba lil Biljett ta' Miss Mary Mejlek (25/12/32)</i>
	43–44	<i>Ora Santa (25/12/32)</i>
	45	<i>Nhar in-Nawfragju (19/1/33)</i>

- 46 *Lil M.A. Vassalli* (25/3/33)
 47 *Frak biex ma Jintilefx* (12/4/33)
Naf . . . u Nemmen
 48 *Kewkbit l-Imhabba* (6/5/33)
 49–50 *Il-Werqa* (6/5/33)
 51–52 *Bla Maghruf* (7/5/33)
 53 *Ir-Rażna* (15/5/33)
 54 *F'Kollox l-Id t'Alla* (16/5/33)
 55 *Għall-Album ta' Gużè Galea* (17/5/33)
 56 *Fl-Album ta' Pawlu Caruana Habib ta' Gerada* (7/6/33)
 57 *Lil Mr. D.J. Arkell of St. Edward's*
College – Twegiba għal Xmas Card Tiegħu (22/12/33)
 58 *Twegiba lil Marija Mejlak li fix-Xewqat*
tal-Milied Sejhitli "Lill-Kbir Poeta Tagħna" (24/12/33)
 59 *Nhar in-Nawfragju* (1934)
 60 *Ħsieb* (varia)
 61 *Dehra tat-VIII ta' Settembru 1565* (19/8/34)
 62 *Qassis Ġdid* (26/8/34)
 63 *Lill-Prof . . . Piđi* (5/10/34)
 64 *Milied u Presepju* (24/12/34)
 65 *Varia* (23/9/44)
 66 *F'Biljett lir-Rev. du Patri Glavina S.J.* (2/4/45)
 67 *Innu għat-Tfal ta' l-Iskejjel Primarji*
 68 *Lill-Madonna* (?/5/50)
 69 *Lill-P. G. Cremona f' Lixandra* (3/6/54)
 70–71 *Innu ta' l-Emigranti Maltin lil Malta* (22/2/50)
 72 *Ingenuità* (8/9/40)
 73 *Civiltà Ġdida* (6/3/32)

Jekk minn din il-gabra kollha thalli barra t-testi magħrufa mxandrin fi żmien il-poeta, kif ukoll it-testi mxandrin minni f'*Dun Karm – Il-Bniedem fil-Poeta*, jibqa', bejn wiehed u ieħor, dawn il-ħwejjeg ta' interess għall-istudjuż: (a) xi varjazzjonijiet u tibdil fil-verżjoni ta' xogħlijiet importanti magħrufa; (b) xi versi bl-Ingliż u bit-Taljan; (ċ) xi riflessjonijiet ħfief jew qlib ta' versi minn ilsien ieħor għall-Malti. Se nittratta fil-qosor kull taqsima msemmija.

Varjazzjonijiet ta' xogħlijiet magħrufa

Wiehed mill-aspetti importanti fl-istharrig tal-proċess kreattiv, mibni tabilfors fuq ix-xhieda li toħroġ mill-irqaqat kollha tal-manuskritt, hu l-għarfien tad-differenzi, zgħar jew kbar, li bis-saħħa tagħhom il-poeta jasal għall-verżjoni aħħarija tiegħu. Ma' tul din il-“mogħdija” mentali ssib ħjiel ta' l-għażliet, ix-xejriet u l-konkluzjonijiet ta' l-

awtur hu u jasal għall-aħħar espressjoni tiegħu.

Il-każ l-aktar importanti ta' din ix-xeħta hu dak li jolqot lill-aħħar terzina tas-sunett "Lil Malta". Fil-verżjoni magħrufa mxandra mill-poeta f'*Il-Malti*, III, vol. XV, Sett. 1939, p. 67, u f'*Il-Għana ta' Dun Karm* (ed. Ġ Bonnici), I, A.C. Aquilina & Co., 1939, p. 168, it-terzina hi din:

*Daqsek lil hadd; għaliex jekk inti zghira,
setgħetek huma kbar fir-ruħ u l-gisem,
u gmielek sa fil-kbar nissel il-ghira.*

L-iskema tar-rima tas-sunett torbot lill-aħħar kelma ta' l-ewwel vers tat-terzina (*zghira*) ma' seħbitha fi tmiem it-tielet vers (*ghira*). Għall-ewwel Dun Karm kiteb il-kelma *ckejkna* biex taqbel mal-vers finali:

u jien ma smajt lil hadd jgħidlek: imsejzna!

It-tibdil tal-kelma (*zghira* minflok *ckejkna*) hu msieħeb mat-tibdil tal-vers finali. Dawn huma l-erba' verżjonijiet miktubin, fil-fehma tiegħi, fl-ordni tal-għażla li twassal għall-għażla definittiva:

- (a) u gie li sa fil-kbar nissilt il-ghira.
- (b) u jien smajt fuqek kliem li jfisser ghira.
- (c) u gmielek nissel sa fil-kbar il-ghira.
- (d) u gmielek sa fil-kbar nissel il-ghira.

Nagħzel li nqiegħed f'din l-ordni dawn l-erba' versi differenti fil-forma, kwazi identici fil-qofol tematiku, mhux biss għaliex aktarx dan hu l-aħjar qari tal-proċess tal-kitba fil-manuskritt, iżda wkoll u aktar għaliex mill-ewwel verżjoni sa l-aħħar wahda hemm mixja lejn definittezza fl-espressjoni. Il-poeta jrid jikkontrasta ċ-ċokon gġografiku tal-pajjiż mal-kobor (gġografiku u kulturali) tal-kbar, u għalhekk jishaq fuq "l-ghira" (kulturali). L-akbar differenza hi bejn l-ewwel żewġ versi u l-aħħar tnejn; it-tnejn ta' l-aħħar ivarjaw biss fil-qagħda tal-kelma *nissel*. Iċ-ċaqliqa tal-kelma toħloq bidla sostanzjali fil-mewġa muzikali ta' l-endeikasillabu. Jekk jithalla barra, għaliex hu fiss u regolari, l-accēt fuq l-għaxar wahda, u jekk wieħed jiftakar li l-endeikasillabu jitlob żewġ accēti jew tlieta oħra fuq l-ewwel tmienja, wieħed jista' jikkonkludi li Dun Karm qiegħed jagħzel bejn żewġ mewġiet ritmiċi: 4 – 8 – 10 jew 2 – 6 – 10. Fil-każ ta' l-aħħar interpretazzjoni tibqa', fil-fehma tiegħi, il-possibiltà li wieħed jissuspetta li Dun Karm ried jirrikorri għal għażla aktarx rari fit-tradizzjoni ta' l-endeikasillabu, għad li hi prezenti wkoll fil-poeti ewlenin, bħal Dante:

l-ghazla ta' l-aċċent fuq is-seba' sillaba. Skond din l-interpretazzjoni (li qiegħed nagħtiha biex inqis il-possibiltajiet kollha, aktar milli għaliex naħseb li hi l-ghazla ta' Dun Karm), il-kelma magħzula, u mbagħad imcaqalqa minn postha, (*nissel*) tiegħu l-aċċent ritmiku, u l-endeikasillabu jspiċċa biex isegwi din il-mewġa muzikali: 2 – 7 – 10. Hu x'inhū, tibqa' dejjem it-tensjoni (l-aqwa xejra tas-sunett, u xejra li Dun Karm iħaddimha b'hila kbira fl-aqwa sunetti tiegħu) bejn żewġ sillabi mqegħdin hdejn xulxin li t-tnejn qegħdin jiggieldu għas-supremazija ta' aċċent wieħed bejniethom (*kbar nissel*).

Detal ieħor f'din it-terzina jolqot lit-tieni vers. Dun Karm għażel mill-ewwel il-kliem kollu li hemm fil-verżjoni finali, iżda għall-ewwel qiegħed il-kliem f'din l-ordni:

huma setgħetek kbar fir-ruħ u l-gisem

Fil-manuskritt huwa biddel din l-ordni billi qiegħed in-numri 1, 2, 3 fuq il-kelmiet *setgħetek*, *huma* u *kbar* rispettivament, biex wasal għall-vers magħruf.

Għandhom tifsira wkoll il-varjanti taż-żewġ versi li ġejjin; it-tibdil jintfehem aħjar jekk jitqabbel mal-verżjoni finali:

lill-gara Italja, l-omm tal-poezija,

lill-gara tagħna, l-omm tal-poezija,

Inhobb ukoll lill-oħra, llum ta' ġewwa,

Inhobb iżjed lill-oħra, llum ta' ġewwa.

Fil-test mogħti f'*Il-Għana ta' Dun Karm* (iżda mhux fit-test imxandar f'*Il-Malti*), wara l-*virgola* li taqsam il-vers fi tnejn hemm il-vokali *i* miżjuda (*illum* minflok *llum*).

Varjazżjonijiet importanti oħrajn jinstabu fl-aħħar żewġ versi ta' "Lil Mikiel Anton Vassalli". Qabel ma wasal għat-test magħruf

u kont ewlieni fost in-nisel tagħna

li ħsibt il-jedd li nkunu ġens għalina

Dun Karm kiteb:

u fhimt li biss il-kelma li hi tagħna

troddilna l-jedd li nkunu ġens għalina.

Il-bidla hi xhieda ta' tfettiħ u tkabbir tar-rilevanza nazzjonali ta' Vassalli, kif ukoll xhieda ta' revizjoni ħafifa ta' x'inhū l-baži tal-jedd ta' l-indipendenza. Fl-ewwel verżjoni Vassalli jidher biss bħala lingwista li ra fil-lingwa l-kwalifika waħdanija għall-awtonomija politika; fil-verżjoni magħrufa Vassalli jidher ukoll bħala politiku, u

mhux biss bhala difensur jew studjuż ta' l-ilsien. Hu mifhum skond il-komponent Prattiku tal-personalitá tiegħu, u mhux biss jew l-aktar skond il-kontribut li ta fil-qasam tal-lingwa. Hemm dejjem implikat, madankollu, il-fatt li Dun Karm, bhala romantiku, jemmen li l-lingwa distinta u n-nazzjonalitá jimxu flimkien. Il-verżjoni bikrija sseddaq il-fehma ta' De Amicis, u ta' oħrajn, li fejn m'hemmx lingwa m'hemmx nazzjon. L-identifikazzjoni ta' Vassalli mal-mixja Maltija lejn l-Indipendenza, madankollu, hi komuni għaž-żewg verżjonijiet: *fhimt u kont ewlieni li ħsibt il-jedd*, fuq naħa, u fuq in-naħa l-oħra l-frazi *li nkunu ġens għalina*.

Xi versi bl-Ingliż u bit-Taljan

Il-manuskritt jinkludi wkoll zewg poeziji bl-Ingliż u tnejn oħra bit-Taljan. L-ewwel waħda bl-Ingliż hi "Malta" li Dun Karm iġid li nkitbet minn M. Freda Chisnell mill-Iskozja fis-7 ta' Novembru 1930: "The authoress for six years lived in Malta. Her haunting memories of this sunny island have found in this small poem happy expressions". Poezija oħra hi "God – From my juvenile book of songs". Huma versi li l-poeta kkopja minn ktieb ieħor, jew versi miktuba minnu stess? L-istrofi huma sempliċi u mużikali, u jfissru sentimenti ħfief dwar Alla u l-ħolqien:

*High are the snowy mountains
Swept by the eagle's wing;
Aloft the azure deserts
Where shines the sun of spring;
Remote the stars whose splendours
The furthest heavens fill;
Sublime the milky circle . . .
But God is higher still.*

*Mighty the roaring ocean
That rolls big foaming waves,
Mighty the fiery torrents
That burst from granite caves;
And the long hidden power
Ruling the stars above
Is potent . . . yet far mightier
Is God's eternal love.*

*How sweet the hues of flowers
Kissed by the dawn of day!
And quiv'ring in the darkness
How sweet the harper's lay!*

*More so the links of friendship,
More so maternal style . . .
But far, oh far surpassing
Is God's benignant smile.*

Il-versi "Ora Santa" jesprimu sentimenti komuni oħrajn li wieħed jistenna mill-bniedem medju li jemmen. Hemm diwi mill-qrib ta' l-innu "Nirien ta' Mħabba", imxandar f'*Il-Malti*, II, vol. XIV, 1938, p. 36. Id-dekasillabu, il-metafori ewlenija, u għadd ta' frazijiet huma x-xhieda ewlenija ta' din ir-rabta, li xi drabi twassal anki għat-traduzzjoni stess, kif jidher minn dan il-konfront:

- a) Oh c'io t'ami, ch'io t'ami, ch'io t'ami
Nel mistero del Pane e del Vin.
- b) Ħalli nħobbok, inħobbok, inħobbok
Fil-misterju ta' l-għeneb u s-sbul.

Il-mużikalità tad-dekasillabi u ta' l-iskema tar-rima, l-għażla ta' kliem imsieħeb l-aktar mal-virtujiet ewlenin tal-fidi, is-sens tal-qima u t-tama huma xejriet li f'waqtiet oħrajn sabu espressjoni wisq aktar valida, u tbiegħdu ħafna minn din il-burdata mużikali ħafifa.

*Com'è bello il tuo tempio! che trono
Circonfuso di luce l'altar!
No, l'ebbrezza delle aule sontuose
Non la voglio più innanzi gustar.
Chè il tuo bacio eucaristico Dio
Ha del ciel la fragranza e il sapor:
De l'amplesso di madre delira
È più forte il tuo amplesso d'amor.*

*E quest'ora che lenta trascorre
In soavi colloqui con Te
Non ha pari fra cento, fra mille
Luminose nei fasti dei re;
Chè il tuo bacio ecc.*

*Oh! ch'io viva di Te, Gesù grande,
Mi sia sangue il tuo sangue divin;
Oh ch'io t'ami, ch'io t'ami, ch'io t'ami
Nel mistero del Pane e del Vin.
Chè il tuo bacio ecc.*

Ingenuità hu sunett diskursiv miktub b'burdata satirika, imnebbah mill-qagħda politika dinjija tas-snin tletin-erbgħin. Aktar mill-harsa li jagħti lejn il-gwerra hu interessanti l-mod kif il-poeta jdeffes fil-qafas marsus tas-sunett għbra ta' grajjiet veri, jorbothom bil-ħajta tal-

kundanna tiegħu mahlula f'motiv ironiku qares, u joffrihom bħala argument kontra ż-żewġ ditttaturi, digà mwassla fil-mument storiku li l-ħażen tagħhom jidher ukoll imsejken (interpretazzjoni etika mahlula fi mgiba psikoloġika). Bħalma għamel darba oħra fi spunti ta' versi satirici kontra Mussolini, hawn ukoll Dun Karm jinterpreta l-qagħda ta' żmienu u jsieheb il-gravità ma' l-ironija:

*Or fa qualche mesetto il Buon Tedesco
A la Radio lodò l'Ala Fascista,
Che già i furbi guardavano in cagnesco
Il Duce Mussolin, servo nazista.
E disse: A Malta il Bretone sta fresco
Chè i Fiat e i Caproni in notte trista
Gli distrussero i treni e il gigantesco
Arsenal di torpedini, e fu vista
La gran miniera di carbon sommersa
Sotto un diluvio d'acqua e sarà forse
Quivi la tomba d'Albion perversa.
Rise il mondo a l'ingenua storiellina;
Ma l'ingenuo Benito non s'accorse
Che l'astuto Berlin mettealo in berlina.*

Kitbiet oħrajn

Mill-bqija, il-manuskritt ihaddan xi riflessjonijiet ħfief jew kummenti li l-poeta għamel u ħass li kellu jiktibhom; fih ukoll qlib ta' versi għalihom wehidhom. Nghidu ahna, hemm it-traduzzjoni ta' "A thing of beauty is a joy for ever" ta' Keats:

Haga sabiha għajn ta' ferħ għal dejjem.

Il-vers anonimu "the idle singer of an empty day" hu maqlub:

l-għannej għażżien li jgħanni f'jum il-btala.

Il-versi ta' Shakespeare "The evil that men do lives after them. The good is oft interred with their bones" huma maqlubin hekk:

*Id-deni li n-nies tagħmel jgħix warajhom,
Il-gid aktarx jindifen ma' għadamhom.*

Minn Dante l-poeta silet il-vers "E se non piangi di che pianger suoli?" u qalbu:

U 'kk ma tibkix biex int imdorri tibki?

Pagna oħra hi meħuda minn ġabra ta' kliem Ingliz imqabbel fil-hoss u fit-tifsira ma' kliem Malti, e.g., *cable* – *ħabel*; *coffin* – *kefen*; *kettle* – *kitla*; *cake* – *kagħka*; *mar* – *marrar*; *garble* – *għarbel*; *pot* – *bott*; *he* – *hu*; *wade* – *wied*; *roof* – *raff*; *door* – *dur(dar)*; *dad*, *dada*, *daddy* – *ta*, *tata*.

Egħluq

Minbarra l-fatt li l-manuskritt jiġbor versi li ma kinux magħrufa, u versi oħrajn fost l-aktar apprezzati mill-opra tiegħu kollha, hemm fih ukoll xhieda tal-kura li biha l-poeta kien iqis ix-xogħlijiet tiegħu, imqar dawk li minn ċertu żmien 'il quddiem f'ħajtu ma baqgħux isibu l-ħegġa ta' qabel biex jixxandru f'tit wara li jkunu nkitbu. Hemm irqaqat oħrajn li jistgħu jingħarfu bi stħarriġ ieħor tal-manuskritt, iżda l-konkluzjoni ewlenija hi li fih il-poeta ħares ħarsa lejn uħud mill-aqwa xogħlijiet tiegħu, inkluda oħrajn li m'ħumiex ta' importanza ewlenija, u ta xhieda ta' kemm kienet bħallikieku naturali x-xejra tiegħu li jittraduċi l-versi li jolqtuh, hidma li setgħet fil-fatt sabet xorti akbar fil-programm ta' ħajtu.

BIBLIOGRAFIJA

Xi xogħlijiet oħra ta' Oliver Friggieri dwar Dun Karm

KOTBA

Il-Kultura Taljana f'Dun Karm, Malta, 1976.

La cultura italiana a Malta – Storia e influenza letteraria e stilistica attraverso l'opera di Dun Karm, Italia, 1978.

Mekkanizmi Metaforici f'Dun Karm, Malta, 1978.

Dun Karm – Il-Bniedem fil-Poeta, Malta, 1980, 1985.

Dun Karm – Il-Poeziji Miġbura, ed. kritika, Malta, 1980.

Storia della letteratura maltese, Italja, 1986, pp. 181 – 273.

STUDJI

"Il poeta nazionale di Malta – osservazioni linguistiche", *Le lingue del mondo* (Italja), XLIII, 5, 1977, pp. 421 – 422.

"Malta cristiana e il suo poeta", *Litterae Communionis* (Italja), I, 10, 1984, pp. 42 – 49.

"Il poeta nazionale di Malta, Dun Karm: aspetti dell'identità culturale", *Prometeo* (Italja), V, 19, 1985, pp. 25 – 36.

- "L'esperienza foscoliana di Dun Karm, il poeta nazionale di Malta", *Il delfino* (Italja), XIII, 71, 1983, pp. 9–20.
- "Dun Karm, the national Poet of Malta", *Revue* (Franza), 28, 1986, pp. 21–29.
- "Influssi manzoniani sul poeta nazionale di Malta, Dun Karm", *Arcadia* (Germanja), 3, 1986, pp. 45–51.
- "In Search of a National Identity: A Survey of Maltese Literature", *Durham Journal* (Ingilterra), LXXVIII, 1, 1985, pp. 121–136.
- "L-Ewwel Poezija ta' Dun Karm", *Il-Polz* (Malta), 26, 1974, pp. 4–7.
- "Dun Karm, Poeta tal-Poplu, Qassis li Interpreta Nazzjon", *Problemi ta' Llum* (Malta), XXI, 2, 1981, pp. 38–43.
- "Dun Karm: xi Aspetti tal-Persunalità", *Ir-Ruh fil-Kelma*, Malta, 1973, pp. 23–35.
- "Dun Karm tra neoclassicismo e romanticismo", *Journal of Maltese Studies* (Malta), 12, 1978, pp. 10–44.
- "Problematica foscoliana e superamento cristiano in Dun Karm", *Journal of Maltese Studies* (Malta), 15, 1983, pp. 14–30.
- "Dun Karm u l-Kultura Maltija", *Pastor* (Malta), XIV, 133, 1980, pp. 27–29.
- "Dun Karm jirakkonta dwar Hajtu", *Sagħtar* (Malta), XI, 76, 1981, pp. 5, 20, 27; XI, 77, pp. 5, 11, 25.
- "Il-Poeta tal-Kristjanità Maltija", *Problemi ta' Llum* (Malta), XXV, 6, 1985, pp. 128–133.
- "Poesiens utvikling pa Malta", *Vinduet* (Norvegja), 38, 1984, pp. 66–70.
- "Maltesko pjesnistvo", *Istra* (Jugoslavja), 1–2, 1986, pp. 101–108.
- "La evolucion de la poesia en Malta", *Equivalencias* (Spanja), 10, 1986, pp. 128–141.
- "A History of Maltese Literature: its Nature and Extension", *Revue* (Franza), 20, 1981, pp. 28–30.
- "Cenni sulla fortuna di Dante nella letteratura maltese", *Studi danteschi* (Italja), LIV, 1982, pp. 175–190.
- "Erba' Poeziji Mhux Maghrufa ta' Dun Karm", *Il-Malti* (Malta), III–IV, vol. LXI, 1985, pp. 65–67.
- "Il poeta nazionale di Malta Dun Karm: la fede tradotta in lirica", *La vallisa* (Italja), V, 14, 1986, pp. 5–24.

L-Erbgha, 15 ta' Ottubru, 1986

SPEĊJALI

IN... TAGHNA - 9

Fil-25 Anniversarju mill-mewt ta' Dun Karm, il-Poeta Nazzjonali

Għanja bi kliem u b' mużika ta' Dun Karm

F'wieded mir-ritratti li jeżistu ta' Dun Karm, hu jidher ma'għadd ta' qraba u hbiev waqt 'xalata' fil-Buskett. Uħud kienu hadu magħhom xi strumenti mużikali b'xi għaddu ż-żmien.

Fil-kamra dedikata lilu g'ol-Mużew tal-Katidral hemm esebiti kemm il-mandolina tiegħu kif ukoll il-pjanu tiegħu.

Meta kien għad liena mid-Direttur ta' l-Edukazzjoni b'xi jkibet il-kliem għall-Innu Malti, Dun Karm kien għadli għad li mużika testa bi-quddiem.

Wara, kien daqq did il-melodija fuq il-pjanu tiegħu u haż il-kliem li l-Ium jinsab imnaqqas Fuqalb kull il-fatti u li kien ukoll ha l-uffiċjalita' tiegħu mat-tluq tal-bandiera Maltija f'dak it-talje memorabbli f'Settembru ta' l-1964 fit-twelid ta' Malta Nazzjon.

Bħal kull sacerdot iehor, Dun Karm kellu l-mużika b'haala pariti mill-edukazzjoni tiegħu. Irida nisgħu ngħidu li minbarra din l-edukazzjoni mużikali Dun Karm kellu wkoll edukazzjoni mużikali oħra: dak ta' dilettant.

Dun Karm kien dilettant hafna tal-mużika u min taf kemm qatja' hin iduq melodji popolari għal imzenu meta kien għadu zagħżuħ.

Dan jidher mill-eżistenza ta' zewg kollezzjonijiet ta' melodji magħrufin, ikkopjati mill-istess id tiegħu.

Fil-ahhar faċċata ta' w'ieded minn hemm għanja jisimha 'DESOLAZIONE' li magħha għandha l-kliem: Dolce amor mio mi las... sola Chi mi conforta? Chi mi consola? Da te divisa per monti e mari Priva det teneri tuo bei bacari.

Madre infelice, a me non resta Che piatto inutile, che aspro martir.

Il-melodji kollha tal-kteb għandhom l-isem ta' awtur jew kompożitur tagħhom. Din, l-ahhar waħda, kif jidher mir-ritratt, hi firmata S.C. Psaila, u din il-firma tidher TAHT il-mużika, mhux bħall-isem tal-kompożitur i-oħrajn li hu minniel biswit id-tidu.

Din l-użanza hi iktar pertinenti fost il-poeti milli fost il-kompożitur, għaliex kompożitur, normalment, ihażoż ismu magenb il-titlu tax-xogħol għalkemm hemm min ukoll jawto-grafia tax-xogħol b'firma fit-



tmien tax-xogħol.

Fuq il-faċċata tat-titlu Dun Karm kiteb 'Sudd. C. Psaila'. Minn dan kollu w'ieded għandu jorrog bi-poteti li minbarra li Dun Karm ikopja dawn il-melodji tal-kollezzjoni meta kien sud-djaku, kien fadalit fit linji fl-ahhar faċċata vojta u f'ihom 'harbex' zewg noti għal 'kelme-tne' li ihażoż hu.

Mill-kliem innifsu w'ieded jista' jikkonkodi li kien qiegħed jidentifika ruħu ma' omnu li kienet qiegħda thoss il-firda tiegħu u waqt li kien magħluq fis-Seminarju.

L-istess kliem għandu parallelizmi kbar mas-sentiment romantiku li jinsab fil-kliem tal-libretti operistiċi tas-seklu l-ieħor (li minn hemm għadd ta' siliet fil-kollezzjoni) kif ukoll mal-kliem ta' kanzunetti antiki magħrufin bħala 'drawing room songs' jew 'canzone di salotto' li tagħhom, Denza, Tosti, Arditi eċċ., huma popolari hafna fil-Italja.

Il-melodija ta' "Desolazione" tidher li nkitbet għal-lehen femminili għoli (Sopran) u tista' tippreżenta certu diffikulta' lil min ikantaha għaliex il-bidu tagħha hu fit akut u forsi mhux fil-qabda ta' kulħadd.

Dan hu w'ieded mill-fatturi li jgeghluni nahseb li min kiteb din il-mużika hu dilettant. Hemm ukoll fatturi oħrajn, e.g. in-nuqqas ta' postijiet fejn kantant jista' jis-



trih', in-nuqqas ta' introduzzjoni mużikali, nuqqas ta' battuti fejn l-akkompanjament iduq waqt li l-kantant jioqaf (sympphony).

Għalkemm il-melodija hi hafna tal-widna u tipprovi lok għall-armonja rikka u kromatika, l-istess melodija, mad-daqqa ta' għajn, tissuggerixxi influenza tal-mużika Gregorjana. Fil-fatt, l'hafla postijiet, il-linja melodika f'ha truedni ta' melzini u newmi għalkemm fil-Gregorjan, sillaba mill-kliem iktar minn nota waħda.


L-istess karatteristika li l-melodija u l-kliem jibdev u jib-qiegħu għaddejn bla waqfen sat-tmien, mit-treja mexxeja hafna, isasahab iċ-ċertezza ta' din l-influenza.

Kif diġa' ntaq, il-kromatiċizmi eżistenti, huma għal kollox stranjeri għall-Gregorjan, u huma kompatibbli hafna maż-żmien li fih inkiteb il-mużika.


Dawn ir-ritratti, mehudin minn Frank Galea, qed ikunu pubblikati għall-ewwel darba, wara li kienu esebiti għall-ewwel darba fil-wirja li saret Pqiegħ Dun Karm fil-każin ta' San Guezzup ta' Haż-Zebbuġ f'Luġlu li għadda.



Zewg deħriet tal-funeral fi triqta lejn iċ-ċimiterju ta' Haż-Zebbuġ.



It-tebut ta' Dun Karm jitinizzel mill-karru



It-tebut ta' Dun Karm jiddaħhal fil-knisja

Pagna minn w'ieded mill-gurnali ta' kuljum li matul il-gimgha 13 - 18 ta' Ottubru, fakkru lil Dun Karm.

Kif Fakkru 'l Dun Karm


Jixraq li dan in-Numru Speċjali jaghti tagħrif fil-qosor tat-tifkiriet ewlenin li saru f'għieh il-Poeta Nazzjonali f'egħluq il-25 sena minn mewtu. Jigik li taħseb li l-Maltin qeghdin jifhmu aktar xi jfisser għalihom Dun Karm.

- Fl-aħħar granet ta' Settembru, l-Akkademja tal-Malti habbret *Konkors* ta' kitba fuq "L-Influwenza ta' Dun Karm fil-Letteratura Maltija". Id-ditta *Simonds-Farsons-Cisk* gentilment offriet l-ispejjeż tal-premjijiet.
- Fit-13 ta' Ottubru, Haż-Żebbuġ fakkar lil Dun Karm billi saret *Quddiesa* għal ruħu li kienet ikkonċelebrata minn għadd ta' qassisin. Gurnata wara, fil-Knisja marbuta hekk mill-qrib mal-ħajja ta' Dun Karm, saret *Akkademja Mużiko-Letterarja* f'għiehu: tkantaw u ndaqqu xi innijiet tiegħu, inqraw xi poeziji u saru żewġ diskorsi – Joe Zammit Ciantar M.A. qalilna "min hu Dun Karm", waqt li Mons. L.



Cachia tana t-tifkiriet tiegħu tal-Qassis-Poeta. Fl-istess knisja nkixfet lapida f'għieh Dun Karm li tberket minn Mons. Arcisqof li ppresieda s-serata organizzata hekk tajjeb minn Mons. L. Cachia.

• Matul il-gimgha 13 – 18 ta' Ottubru, wara talba mill-Akkademja tal-Malti, l-awtoritajiet tal-Posta mmarkaw l-ittri bit-timbru: 1961 – 1986 XXV ANNIVERSARJU MILL-MEWT TA' DUN KARM IL-POETA NAZZJONALI.



It-timbru kif deher stampat fuq ittri li ghaddew mill-Uffiċċju Centrali tal-Posta fil-Belt, matul il-gimgha 13 – 18 ta' Ottubru, 1986.

Dehra ta' waħda mill-attivitajiet li saru fi Skola Sekondarja, hawnhekk dik tas-Subien fi Triq Gużè Damato, Raħal Ġdid – kwizz dwar Dun Karm immexxi minn A. Ellul Galea B.A. u T. Ellul B.A.




• Id-Direttur ta' l-Edukazzjoni wara talba mill-Akkademja wkoll, baghat ċirkulari lill-iskejjel tal-Gvern u privati biex matul l-istess ġimgħa jfakkru 'l Dun Karm. Għalhekk saru *diversi attivitajiet* xierqa f'għieh il-Poeta Nazzjonali.

• Fit-18 ta' Ottubru, l-Akkademja tal-Malti, fil-Kattidral ta' l-Imdina, organizzat *Quddiesa Konċelebrata* għal Dun Karm, immexxija minn Mons. Prof. Dun Karm Sant, Viċi-president, li għamel ukoll l-omelija bit-tifkira ta' Dun Karm; fil-konċelebrazzjoni ha sehem, fost qassisin oħra, il-President, Patri J. M. Ghigo S.J.

• Aktar tard, fl-istess post, Dr. Danjel Micallef, Ministru ta' l-Edukazzjoni u l-Ambjent, bil-kooperazzjoni tal-Kapitlu Metropolitan, ippresieda *Lejla ta' Tifkira* f'għieh Dun Karm, organiz-

Fuq quddiem: L-Onorevoli Ministru ta' l-Edukazzjoni Dr. D. Micallef, is-Sinjorina K. Mikallef Buħagar, Gużè Cardona u Mons. Prof. Karm Sant. Fost il-mistdnin jidhru wkoll is-sur Joe Zammit Mangion u l-Imħallef Wallace J. Gulia. (ritratt: The Times)





*Dun Karm qiegħed jirċievi l-Midalja Ġużè Muscat Azzopardi mingħand il-Gvernatur ta' dak iż-żmien, Sir Francis Dauglas.
(ritratt: The Allied Malta Newspapers Ltd.).*

zata mill-Ministru. Kien hemm qari ta' poeziji, kant ta' innijiet akkumpanjat bl-orkestra, diskors minn Gużè Cardona M.A., fuq "Diwi ta' l-Innu Malti fil-poezija ta' Dun Karm" u diskors mill-istess Ministru. F'din il-lejla Chev. J. P. Vassallo, li kien wiret il-medalja

Questa fotografia rappresenta Sua Eccellenza il Governatore Sir Douglas, che mi appende al petto la medaglia d'oro "Giuseppe Muscat Azzopardi" data la prima volta a me, per


(COPYRIGHT)
 "THE ALLIED MALTA NEWSPAPERS LTD."
 "Times of Malta"
 "Il Berka"
 "The Sunday Times of Malta"

decisione del Comitato, come al Poeta Nazionale di Malta.

Il-kitba minn id Dun Karm li tinsab fuq in-naħa ta' wara tar-ritratt ta' l-okkażjoni ta' l-ghoti tal-midalja Gużè Muscat Azzopardi (ara facċata - p. 120).

Gużè Muscat Azzopardi li kien rebaħ Dun Karm stess, għoġbu jirregalaha lill-Mużew tal-Kattidral għall-Kamra Dun Karm fejn il-lejla għalqet b'bibita.

• Fl-1 ta' Novembru fir-Rabat, Għawdex, il-Ministru Dr. Daniel Micallef fakkar mill-ġdid lil Dun Karm b'Lejla Muziko-Letterarja bħal dik li saret fl-Imdina.



(ritratt: Joe M. Attard)

- Fit-28 ta' Novembru fil-Belt Valletta saret *Akkademja Muziko-Letterarja*, organizzata mill-Ghaqda Poeti, l-Akkademja tal-Malti u tliet ghaqdiet letterarji oħra. F'isem l'Akkademja, Joe Zammit Mangion M.A., hejja diskors fuq "Dun Karm u l-Ilsien Malti".
- Fil-5 ta' Dicembru fil-Hotel Phoenicia (Green Lounge) l-Akkademja tal-Malti hasbet biex torganizza l-aħħar tifikira ta' dan l-istaġun. Dak in-nhar, l-Imħallef Dr. Wallace Gulia, President Onorarju, għamel *diskors ta' l-okkażjoni* minsuġ b'tifikiriet personali, Patri J. M. Ghigo S.J., President ta' l-Akkademja, habbar *ir-riżultat tal-konkors* f'isem il-gurija magħmula minn Mons. Prof. Dun Karm Sant, Ġuzè Cardona M.A., Dr. Oliver Friggieri u minnu, imbagħad ippresieda *Forum Kulturali* fuq Dun Karm. B'dan il-mod saret valutazzjoni tal-Poeta



Dr. Oliver Friggieri (ir-raba' mix-xellug) qiegħed jitkellem waqt il-forum. Il-membri l-oħra mix-xellug kienu: L-Imħallef Dr. Wallace Ph. Gulia, Ġuzè Cardona B.A., M.A., Patri J. M. Ghigo u Ġuzè Chetcuti (l-aħħar wieħed, fuq il-lemin).



Ġużè Chetcuti, Dun Ġwann Azzopardi, Ġużè Cassar Pullicino, Oliver Friggieri, Mons. Law. Cachia u l-President ta' l-Akkademja Patri J. M. Ghigo, S.J. waqt ir-riċeviment li sar wara l-laqgħa tal-Hotel Phoenicia.

Nazzjonali bis-sehem ta' Ġużè Cardona, Ġużè Chetcuti u Oliver Friggieri. Ir-rizultat tal-konkors huwa dan:- 1. Alfred Massa (Hal-Tarxien), 2. Charles Bezzina (Ir-Rabat – Ġhawdex) u 3. Josette Attard (Il-Hamrun).

- Il-Ministeru ta' l-Edukazzjoni u l-Ambjent haseb ukoll biex Dun Karm jtifkakar bil-ħruġ ta' *ktejjeb ferm interessanti* li juri ħafna ritratti tal-Poeta Nazzjonali matul ħajtu u tal-postijiet fejn għex u ħadem bil-għan li jgħin lill-istudenti jzuru dawn il-postijiet. Dan il-*ktejjeb* kien imhejji minn Ġużè Cardona.

- Fuq il-mezzi tax-xandir bis-smiġħ, kull gimgħa minn Lulju sa Dicembru, Tonio Bonello mexxa *sensiela twila ta' intervisti* lil diversi nies biex werja aħjar min kien Dun Karm.



- Il-Moviment ta' l-Għalliema Magħquda (MUT) fakkar dan l-

anniversarju b'diversi modi.

Sagħtar ta' Ottubru fakkar lil Dun Karm.

Il-qoxra ta' wara ta' Sagħtar li fakkar lil Dun Karm.



Is-sur A. Buhagiar (President ta' l-M.U.T.) u s-sur J. Zammit Ciantar (wiehed mill-edituri ta' Sagħtar) waqt il-konferenza stampa dwar it-tqasim tal-bustijiet ta' Dun Karm li l-istess M.U.T. ordnat għall-okkazjoni.



L-MUT ordnat bustijiet ta' Dun Karm li nhadmu mill-iskultur Toni Ellu u qasmet wiehed lill-membri ta' l-istampa u iehor lil kull kap ta' skola privata u statali biex jitqieghed fl-uffiċċju ewlieni ta' kull skola. Stampat ukoll kartolina b'dan il-bust. Din inbiegħet lit-tfal fl-iskejjel kollha ta' Malta u Għawdex. Ordnat ukoll medalja komme morattiva (f'numru limitat).

• Fil-gurnali kollha, matul il-gimgha 13 – 18 ta' Ottubru, l-aktar fil-paġni letterarji, deheru artikli u studji dwar Dun Karm bil-hsieb ta' l-istess tifikira.

J.M.G. u J.Z.C.



REĊENSJONI

TAGĦRIF ĠDID

**Gużè Cassar Pullicino, *DUN KARM: tagħrif ġdid u noti kritiċi*,
Hamrun: PEG Ltd., 1985. 187p.**

Dan il-ktieb ġie f'idejja minghand l-awtur innifsu meta ltqajna s-sena l-oħra f'JUM DUN KARM. Dak in-nhar is-sur Gużè fakkarni li Dun Karm kien it-tieni President ta' l-Għaqda tal-Kittieb tal-Malti, magħrufa llum bħala l-Akkademja tal-Malti. Imħabba f'hekk, dan il-ktieb qrajtu aktar malajr mis-soltu, għalkemm għaddew ix-xhur biex ktibt din ir-reċensjoni.

L-ewwelnett tajjeb li l-qarrej ikun jaf li dan il-ktieb jagħmel sehem minn edizzjoni kritika b'diversi kotba fis-sensiela li hi maħsuba biex tghin lill-istudenti għall-Matrikola Ordinarka u Avanzata tal-Malti. Bi ktieb bħal dan l-istudenti jitgħallmu jinżlu aktar fil-

fond fl-istharrig tagħhom tal-kotba magħzula għall-eżami. Għalhekk hi haġa siewja tassew li studjużi bħal Ġużè Cassar Pullicino, bil-għajnunata ta' pubblikaturi bħal PEG, iwasslu l-klassiċi Maltin lill-generazzjoni li tielgħa. Xogħlijiet bħal dan jinqraw l-aktar għall-imberkin eżamijiet, imma għandna għax nittamaw li f'moħħ l-istudenti jibqgħu hafna hwejjeġ għax l-ilsien u l-letteratura nazzjonali haqqhom wisq aktar stima milli jkunu biss marka fil-kompetizzjoni ta' l-eżamijiet.

Kien hsieb verament għaqli li t-tagħrif li ġabar l-awtur bl-akbar reqqa fun Dun Karm ma jitgawdiex minn ftit semmiegħa ta' konferenza, imma għaraf iġhaddihulna b'zidiet oħra biex jitgawda minn ċirku usa'. It-taqsim tal-materjal u l-prezentazzjoni tiegħu tghin u thaffef il-qari. Minn pubblikazzjoni żgħira bħal din tara kemm jista' jagħmel aktar progress kulma għandu x'jaqsam mal-Malti bis-saħħa ta' nies dedikati għat-tiftix, bħalma huwa l-awtur ta' dan il-ktieb.

F'din in-nota haqqha li tissemma wkoll dik il-mara għarfa li hija xempju għall-Maltin kollha: Karmen Mikalleg-Buħaġar inqdiet b'ġidha b'diversi modi imma l-aktar biex il-poeta nazzjonali Dun Karm jibqa' jifakkar kif jisthoqqlu ta' kull sena. Ix-xogħol ta' tiftix miġbur għal dan il-ktieb nistgħu ngħidu li kien inbeda tliet snin ilu, meta Ġużè Cassar Pullicino kien ta l-konferenza organizzata mill-Fondazzjoni Karmen Mikalleg-Buħaġar.

J.M.C.

Nota Editorjali:

L-artikli ta' Mons. Law. Cachia (p. 17), ta' Dr. Daniel Micalleg (p. 21), ta' Dr. Anton Buttigieg (p. 25) u ta' Gużè Cardona (p. 95) huma biss siltiet mid-diskorsi originali li thejjew għal okkażjonijiet diversi (ara pp. 117–124). L-artiklu ta' J. Zammit Ciantar (p. 5), li wkoll kien thejja għal okkażjoni fil-Knisja Parrokkjali f'Haż-Żebbuġ, huwa l-unika wiehed li qiegħed jidher kollu għax huwa l-unika artiklu li jagħti *fil-qosor* hjiel tal-karriera ta' Dun Karm u qiegħed jidher f'din il-ħarġa ta' *Il-Malti*.

Fil-prezentazzjoni tal-materjal, l-ismijiet tal-poeziji jidhru bejn il-virgoletti (*quotation marks*), filwat li t-titli ta' kotba u perjodiċi/gurnali jidhru b'tipi fil-korsiv.



GIUSEPPE
PASTORINO

Dun Karm (i-tieni mix-xellug fuq quaddiem) ma' membri ta' Lewwel kumitat ta' l-Ghaqda tal-Kiriteba tal-Malti mahtur nhar is-7 ta' Mejju, 1922. Il-membri l-oħra huma: mix-xellug fuq wara — Gużè Micallef, Rogantin Cochia, A. M. Borg, F. S. Caruana u Gużè Micallef Goggi. Mix-xellug fuq quaddiem: Gużè Darmanin Demajo P. L., Dun Karm, Gużè Muscat, Azzopardi B. M., P. E. P., P. L., Ġanni Vassallo u Ninu Cremona